

**TEXT FLY WITHIN
THE BOOK ONLY**

UNIVERSAL
LIBRARY

OU_192770

UNIVERSAL
LIBRARY

मानलेलीं मुलें



लखक

मा. भ. नंदुरकर



किंमत १॥ रु.

प्रकाशक—

दयार्णव रघुनाथ कोपर्डेकर

५२९, सदाशिव पण .

CHECKED 1951

CHECKED 1956

Checked 1969

मुखपृष्ठावरील चित्र श्री. दलाल यांचे आहे.

१९३९ प्रथमावृत्ति

१९४४ द्वितीयावृत्ति

Checked 1965

मुद्रक—

अनंत कृष्ण कुलकर्णी

आनन्द प्रि. प्रेस,

१८२, सोमवार पेठ सातारा.

कथाक्रम



१ प्रवासांतील चकमक	१
२ मानलेलीं मुलें	२०
३ निंदकांचें घर	३७
४ आगगाडींतील चोर	५६
५ रस्सी-खेंच	७०
६ मनोहरचें मन	७७
७ गरजेपुरता वैद्य	९१
८ मी अन्नणि ती	१०३

आमचें प्रकाशन

		रुपय
१ तीन मुलें	साने गुरुजी	२॥
२ क्रांति	"	३
३ स्त्रीजीवन १ व २	"	२॥
४ मुलांसाठीं फुलें	"	१
५ राष्ट्रधर्म	"	२
६ समाजधर्म	"	१॥
७ समाधीवरलीं फुलें	वि. स. खाडेकर	२
८ अत्तराचे दिवे	वि. वि. बोकील	१॥
९ मंगळागौरीच्या रात्रीं	"	२॥
१० मीना-नीना	"	१.
११ आषा	"	२॥
१२ कडू साखर	ग. ल. ठोकळ	१॥
१३ काव्यकलेचे अंतरंग	के नारखेडे	२
१४ आगरकर	पु. पा. गोखले	॥०
१५ माईची माया	ना. धो. ताह्याणकर	१
१६ जागत्या छाया	अनंत काणकर	२

प्रवासांतील चकमक : : १

ह्या बायका म्हणजे अशाच ! सव्वासहा वाजून गेले तरी अजून तयारी होत नाही. मेलला तर अवघा अर्धा तास राहिला. दुपारपासून मी गडबड करतो आहे तरी आईची बांधाबांधी कांहीं संपत नाही. जरासे चिडूनच मी घड्याळ आईपुढे केले. “ पाहिलेस किती वाजलेत ते ! आटप लौकर. कितीही गडबड केली तरी तुम्हां बायकांचा आपला उशीर तो उशीर. ”

“ अरे बाबा, झालंच ना सारं. एवढी तिची ओटी भरत्ये म्हणजे झालं. हं ताईबाई, झटकन् पाटावर बस पाहूं. ”

“ म्हणजे अजून राहिलंच वाटतं हे ? दाराशीं टांगा आणल्यावर आठवण झाली वाटतं. मघापासून ओरडून ओरडून जीव काढून ठेवलाय टांगेवाल्यानं. तुमचीं कांहीं कृत्यं आटपायचीं होतीं तर टांगा आणायची गडबड तरी कशाला केली ? होऊं द्या सावकाश. तुमचं सर्व संपलं म्हणजे जाऊं उद्यां—परवां. ” माझ्या शब्दांतील उपहासाची धार आईच्या हृदयाला चाटून गेली. तिचें तोंड गोरेगोरे झाले. ताईही बरीच चपापली. आईकडे पहात तिनें म्हटलें, “ असं रे काय भाऊ बोलतोस ? आमचं झालंच ना सारं ! टांग्यांत सारं सामान ठेवीपर्यंत येतेंच मी. भारीच धांवपळ करायची. ” वातावरण किंचित् प्रसन्न करण्यासाठीं ती हळूच म्हणाली, “ माझा शाम एवढा लहान असून देखील अशी गडबड करीत नाही की. ”

“ तर तर ” असें म्हणतच मी टांग्यांत सामान घालं लागलो.

आमच्या ताईसाहेबांची आज सासरीं रवानगी करायची होती. पहिल्या बाळंतपणानंतर आपल्या छकुल्याला घेऊन ती मुंबईला चालली होती. तिच्या पतिराजांना मुळींच सबड नसल्यामुळें तिला व तिच्या 'लाजा'ला मुंबईपर्यंत सुखरूप नेऊन पोहोचविण्याच्या कामावर आईनें माझी नेमणूक केली होती. हजार लटपटी करून मीही १० दिवसांची रजा मिळविली होती व त्या दहा दिवसांत ताईच्या पतिराजाचा पाहुणचार स्वीकारून ताईच्या बाळंतपणासाठीं केलेल्या डिकाच्या लाडूचा, शिऱ्याचा नि साजुक तुपाचा जो अवाढव्य खर्च झाला होता त्याची थोडी तरी भरपाई करून घ्यावी अशा अंतस्थ हेतूनें मीही निघालों होतो व त्यामुळें माझ्या आंतल्या मनांत आनंदाचे पाझर फुटले होते.

ओटींत घातलेले तांदूळ व नारळ हातरुमालांत गुंडाळून ताईनें देवाला नमस्कार केला. आईला करायला ती बांकतांच तिच्या पाठीवर आपला हात ठेवून आईनें कांहीं बोलण्याचा प्रयत्न केला. पण हृदय अत्यंत भरून आल्यामुळें तिच्या तोंडून शब्दच फुटला नाही. 'सुखी हो' असेंच कांहींसें पुटपुटत ती अनिमिष नेत्रांनीं तिच्याकडे पाहूं लागली. बघतां बघतां तिचे डोळे भरून आले. ते टिपण्याचें देखील तिला भान राहिलें नाही. "आई, येत्यें हं मी" हे ताईचे शब्द कानावर पडतांच ती भानावर आली. हंसण्याचा निष्फळ प्रयत्न करित म्हणाली, "ये बरं, नीट जपून जा. मुलाला सांभाळ, पाण्यांत फारसें काम करूं नकोस. बाबडं तिखट मिठाचं फारसं खाऊं नकोस, बाधेल तें बाळाला. बामन, नीट सांभाळून ने बरं हिला. गाडींत खिडकीशीं बसूं नकोस, बरं लागेल बाळाला.

या आतां. पोंचल्याबरोबर पत्र मात्र पाठविण्याचें विसरूं नकोस बरं. या या आतां. ताई, तूं बैस आधीं टांग्यांत मग वामन देईल बाळाला.”

आईच्या मनांत होत असलेली कालबाकालव पाहून माझ्याही मनांतलें खिन्नतेचें आमाळ भरून आलें. जड अंतःकरणानें मी टांग्यांत चढलों. आमचा टांगा दूर गेला तरी आई दरवाजाच्या पायरीवर उभी राहून भुकेल्या नजरेनें आमच्याकडे पाहात होती. मी ताईकडे पाहिलें, तिच्याही डोळ्यांतून मृगाच्या सरी कोसळत होत्या.

काल—मग एक वर्ष नाही तर एक क्षण असो, मनुष्याच्या दुःखावर विस्मरणाचें औषध लावणारा अश्विनीकुमार आहे. क्षणापूर्वीं मृगाची संतत धार लावलेल्या ताईच्या मुखावर आतां स्टेशनपाशीं येतांच पुनवेचें चांदणें फुललें होतें. आणि तिचा बाळ चंद्रासारखा प्रकाशत होता. स्टेशन येईपर्यंत मात्र आजूबाजूच्या इमारतींकडे, थिएटराकडे व गिरण्यांच्या चिमण्याकडे ती आसुसलेल्या नजरेनं पहात होती. पुनः येईपर्यंत आतां ही कोठली दृष्टीस पडायला असा खेदकारक विचार तिच्या मनात डोकावत होता. क्षणमात्र आपण जाऊंच नये असें तिला वाटलें असावें. पण स्टेशनांत आल्याबरोबर तिला आपल्या घरची ओढ लागली. सिनेमांतल्या एक सारांश संपून दुसरा सुरू होतांच पहिल्याची थोडी देखील स्मृति राहात नाही. तद्वतच स्टेशन पाहिल्याबरोबर तिला मुंबई समोर दिसूं लागली. आईला ती अजिबात विसरली. तिच्या डोळ्यापुढें एकच दृष्य दिसूं लागलें. मुंबई, आपलें सदाशिव गर्लींतील घर, आपले पतिराज आणि याच गोड कल्पनेनें गार्हिवरून गेल्यामुळें तिचें अक्ष अधिकच दीप्तिमान् दिसूं लागलें.

टांग्यांतून उतरतांना तिचा पंढर टांग्याला अडकला व किंचित्

फाटल. त्यावर मी लगेच हंसून म्हटलें, “ सोलापूर सोडवत नाही अगदीं नाही ? बाकी इथं आहे काय म्हणा एवढं आकर्षक ! एक फुटका दरिद्री किल्ला, सकाळच्या प्रहरीं फडक्यांत भाकरी बांधून धावपळ करणारे मजूर नि एक मूर्ख वेडा भाऊ ! इथं का सदाशिव गल्ली आहे का ‘ ते ’ आहेत ! ”

“ इश ! ही का थट्टा करावयाची वेळ आहे ? तुझी आपली ऊठ—सूट थट्टा ! पहिल्या प्रथमच असा थोडासा कां होईना पण अपशकून झालेला पाहून माझ्या बाई मनांत चर्च करतं. काय होणार आहे देव जाणे. ”

ताई म्हणजे आईचा अवतार अगदीं ! जरा कुठं काहीं मनावेगळं झालं कीं, आल्याच लाखों शंका. जरा सुद्धां विवेक नाही कीं धैर्य नाही.

“ हो, काय होणार आहे सांगू कां ? आजची मेल थेट मुंबईला न जातां रामेश्वरला जाणार आहे. रोजच्या रोज मुंबईला जाऊन तिला कंटाळा आला आहे, म्हणून जरा पाय मोकळे करावयाचे तिच्या मनांत आहे. ”

“ शर्थे झाली बाई ! असं काहींच्या बाही बोलून भिवऊं नकोस मला. चल आर्धी. ” किंचित् भयविह्वल झालेल्या दृष्टीनें ताईनें मजकडे पाहिलें. तार ज्यास्त ओढण्यांत हंशील नाहीं असें पाहून मी मुकाट्यानें सामान हमालाच्या डोक्यावर चढविलें. तिकिटें काढून आम्ही त्रिवर्ग प्लॅटफॉर्मवर दाखल झालों.

समोर टीस्टॉल पहातांच माझ्या चहाबाज तोंडापाणी सूटलें.

“ इश, आतां इतक्यांत भरगच्च जेवून निघालों ना आपण ? आणि एवढ्यावर चहा ! आई म्हणत्ये तें कांहीं खोर्टें नाही. भाताला एक बेळ बरण नसलें तर चहाबरोबर देखील भाऊभात खाईल. इश चहाची एवढी तल्लफ बरी नाही हो भाऊसाहेब. ”

“ आणि सिगारेटची मात्र फारच छान नाही का ? शामच्या बापाच्या तोंडांत तर अहोरात्र अग्निहोत्र पेटलेलं असतं ना ! त्यांच्या तोंडाला तर अशी घाण येते. त्यांचा घरांतला वास तर थेट बोरीबंदरपर्यंत येतो. छे छे छे, माझं डोकं असं फिरून जातं— ”

“ हात जोडतें बाई तुला. तूं चहा पी, कॉफी पी नाही तर हिम्टो पी, तुझ्याशीं बोलायचं म्हणजे माणसानं अगदीं तोलून मापूनच बोलायला पाहिजे. ” खरोखरच ताईनें हात जोडले.

आतां कशी ! माझं ब्यसन काढतेस नाही का ? नाक दाबल्या-शिवाय तोंड उघडत नाहीं नि बर्म काढल्याशिवाय बंद होत नाहीं. अच्छा जाने दो. माझ्याकरितां तरी तूं घेतलाच पाहिजे. निदान या तुझ्या ‘ टोणग्यासाठीं ’ तरी. संध्याकाळचा गारठा सुटायला लागलाय. तेवढंच पोट गरम होईल. ”

“ बरं बाई आतां काय तुझ्या ताब्यांत आहे मी. चहाच काय पण बॉयलरांतील कढत पाणी जरी आणलंस तरी तें घेण्याची माझी तयारी आहे. ”

“ ओहोहो ! काय पण आज्ञाधारकपणा हा ! ”

गाडी यायला दोनच मिनिटें अवकाश होता. जून महिना वर्षा झाल्यामुळें ठिकठिकाणीं शाळाकॉलेजें नुकतींच सुरू झालीं होती. तसे सुटींत पांगले गेलेले विद्यार्थी आपापल्या शाळेच्या गांवीं निघाले

होते. विशेषतः विद्यार्थ्यांचा भरणा आज फार होता. क्वचित् दूर काशीच्या प्रवासाला निघालेल्या कांहीं बृद्ध बायका, लमाला चाललेलं एक मारवाडी बऱ्हाडही या जमावांत दिसत होतं. या सर्व जमावाकडे ताईचा शाम आपल्या ' इवल्या डोळीं ' चकिततेनं पहात होता आणि ताई त्याच्याकडे कौतुकल्या नजरेनं पहात होती.

“ गाडी आल्याबरोबर तूं नुसती शामला घेऊन उभी रहा. सामान उचलण्याच्या भानगडींत पडूं नकोस. हमाल आणि मी जागा शोधतो आणि मग ये तूं, नाहीं तर करशील आपली नेहमींसारखी पळापळी. मागच्यासारखी धावाधाव करायला आतां कांहीं तूं एकटी नाहींस. ”

हंसत ताई म्हणाली, “ बरं आहे आजोबा. आपल्या आज्ञेबाहेर नाहीं मी. ”

यापुढें ती कांहीं बोलणार तोंच धाड् धाड् करित गाडीनें स्टेशनांत येऊन निश्वास टाकला. त्याबरोबर माझी नि मीं गुंतविलेल्या हमालाची एकच धांदल उडाली. ज्या ज्या डब्यापाशीं जावें तो तो अगदीं चिकार भरलेला दिसावा. एकाच्या बिसटलेल्या कंपोजसारखा प्रत्येक डबा दिसत होता. जशी जागा सांपडेल तसे लोक बसले उभे राहिले होते. क्षणभर मला गोंधळल्यासारखें झालें. समोरच एक लहानसा डबा पाहून तेथेंच शिरण्याचा निश्चय करून हमालाला म्हटलें,

“ इथंच बसूं आपण, चल शरि आंत. ”

आमची डब्यांत शिरण्याची धांदल पाहून आंतल्या कांहीं मंडळींनीं ' यहां जागा नही ' च्या फैरी झाडल्या; पण एकोणिसाव्या चिनी पलटणीपेक्षांही जास्त जिवाची धडाडी दाखवीत मी आंत शिरलों.

दूर उम्भा असलेल्या ताईला ओरडून बोलावून घेऊन तिला हात देत तसेच आंत ओढून घेतले व हमालाकडून दरवाजापाशीच सामान रचून ठेवले. डागांची संख्या मोजून हमालाचे पैसे चुकते केले.

नवीन घर भाड्याने घेतले म्हणजे जुन्या घरांतील सर्व सामान जिथे जागा सांपडेल तिथे पहिल्यांदा टाकतो व मग ज्या निवांतपणे जागच्याजागी वस्तूनेऊन लावतो, त्या निवांतपणाने मी एकदां डब्यांत चौफेर नजर टाकली. बारा माणसांचा तो छोटा डबा होता. तरी आठ एक माणसे जवळ जवळ निम्या डब्यांतच दाटीवाटीने बसली होती. दुसऱ्या बाजूला बाकाच्या कोपऱ्यावर शरीर टेकवले आहे नाही अशा अवस्थेत दोन कुरवाडी माणसं बसली होती, आणि बकीच्या त्या सातअष्टमांश बाकावर आपला बिलाना ऐसपैस पसरून एक तरूण मुलगी कांहीं तरी बाचीत पडली होती. तिच्या वाचण्याच्या एकंदर ढबीवरून तिला जगाची दादच नसावीसे वाटले. स्टेशनवर व आंतील बाजूस चाललेल्या खळबळीची तिला गंधवार्ता देखील नव्हती. जणू काय महाबळेश्वर किंवा माथेरानच्या एकाद्या निस्तब्ध पॉइंटवर आपण बसलो असून भररं वहाणाऱ्या वाऱ्याशिवाय आपणाला कोणीच त्रास देणारा नाही असे तिला वाटत असावे.

त्या तरूण मुलीच्या अशा आढ्यतेवरून पहिल्यांदाच माझा ग्रह प्रति-कूल झाला. इतकी माणसं गैरसोयीनं बसली आहेत आणि ही खुशाल पाय पसरून वाचत बसते ! सहानुभूति, अनुकंपा, दया कांहींच का हिच्या हृदयांत उपजत नसेल ?

आपण एकदां विनंति करून जागा मागावी. निदान ताईपुरती जरी जागा टिली तरी हरकत नाही. अशा हेतने मी दरवाजांतूनच

म्हटलें, “अहो अहो”— चालणाऱ्या गाडीच्या धडधडाटांत माझ ते शब्द कुठल्या कुठें विरून गेले. मीं पुनः हाताची ओंजळ तोंडावर उभी धरून मोठ्यानें म्हटलें, “अहो—अहो बाई.”

तोंडावरचें पुस्तक किंचित् बाजूला सारून ‘बाई’ नीं ‘बुबा’ कडे पाहिलें. व पुनः पहिल्यासारखें जणूं कांहीं उटकमंडवर आहों असें कल्पून वाचन चालूं केलें. त्या मुलीची ही कृति पाहून मी तर चकितच झालों. साधा शिष्टाचार देखील हिला नसावा ?

“भाऊ, घेतोस का ह्याला ? सारखं घेऊन कळ आली हाताला.” शामला माझ्या स्वाधीन करीत ताई म्हणाली.

शामला घेतांना मला वाटतें त्या मुलीनें चोरून माझेकडे पाहिलें. कारण, मी पुनः तिच्याकडे पाहतों आहे तों सर्कन् तिनें पुस्तकांत तोंड लपविलें.

“अन् असं उभं राहून कुठंवर चालणार ? माझे तर पाय अगर्दी दुखून आले. मी विचारितें वाटल्यास त्यांना.” त्या मुलीकडे तोंड करून तिनें विचारिलें—

“अहो, जरासा पाय काढाना बाजूला. थोडीशी बसूं द्या मला. आतांच कांहीं रात्र झाली नाही एवढी झोप यायला.”

हातांतलें पुस्तक धाडकन् बाजूला टाकून ती रागानें म्हणाली, “इथं जागा नव्हती तर दुसऱ्या डब्यांत कां गेलां नाहीत ? मी कां माझी गैरसोय करून घेऊं ? नसेल जागा तर उभ्या रहा. वाटल्यास इंटरचं तिकिट काढून आरामांत बसा.”

“तें तुम्ही नको आहे सांगायला. इंटरचं काढावं कां फोर्थ क्लासचं काढावं असा जेव्हां आम्हांला पेंच पडेल तेव्हां आपला

खास सल्ला विचारायला येऊं, तोंपर्यंत तिसऱ्या क्लासाबद्दलच विचार करूं. ” आलेला राग शक्य तेवढ्या कष्टानें दाबीत मी म्हटलें.

“ मग मी साफच सांगत्यें, आपल्याला आपल्या कार्यांत मुळींच यश येणार नाही. ” नाकपुडी लालबुंद करीत ती म्हणाली. तिनें कांय थोडेसे आंखडून धरले होते तेहि अधिकच लांब केले.

हा प्रकार पाहून ताईची मुद्रा बरीच संतप्त झाली. माझ्याह मनाला एक तऱ्हेची बोंच लागली. दिसायला चांगली सुशिक्षित दिसते, सुंदर नि अशी वर्तणूक ? इतकी बेपर्वाई ?

पुनः एकदां समेटाचा प्रयत्न करण्याकरितां मघाचें सारें विसरून मी अजीजीनें म्हणालों, “ आपण चांगल्या सुशिक्षित दिसतां सुसंस्कृत दिसतां आणि आपल्या तोंडून असे उद्गार निघावेत एकमेकांना साह्य करून—पैशाचं नाही म्हणत मी, पण सोयी गैरसोय समजून—निदान ह्या वेळेला तरी—जागा देण्याचं साह्य करून आपल्य मनाचा उदारपणा दाखवाल तर आम्हांला कृतज्ञता वाटेल. ”

“ आणि माझ्याबद्दल तिरस्कार वाटला तरी मला थोडीच पत्र आहे ? आपली कृतज्ञता व कृतघ्नता मी ‘ ट्रायफल ’ समजतें. पुन मी बजावून ठेवयें माझी गैरसोय करून मी मुळींच जागा देणा नाही. थेट मुंबईला जायचंय मला. वाटल्यास बोरीबंदरवर जाग करून देईन. तोंपर्यंत कळ सोसा. अन् बोरीबंदर कांहीं लांब नाही सकाळींच येईल तें. ”

तिचें तें कुत्सित बोलणें ऐकून माझ्या अंगाची लाही झाली विशेषतः डब्यांतील लोकांनीं तिच्या उत्तराला हास्याच्या पार्श्वभूमीच दिलेली साथ ऐकन तर माझ्या अंगाची काहीली झाली. सरळ मार्गां

ही जागा देत नाहीं, तर अडदांडपणा केल्याशिवाय आतां चालणार नाहीं, मग काय होणार असेल तें होवो, अशा हेतूनें मी दरवाजा-पासून पुढें सरकलेला पाहून त्या मुलीला काय वाटलें कोणास ठाऊक. ती पटकन् उभी राहिली व वर असलेसा डबा खालीं काढून ती पुनः बाकावर बसली. डब्यांतील फराळाच्या एकेक जिनसा काढून ती बाकावर आजूबाजूला ठेवूं लागली.

तिची ही जागा अडबिण्याची युक्ति माझ्या ध्यानांत आली. मीं लागलीच म्हटलें, “ मीहि ब्राह्मणच आहे. आपल्या अन्नाला शिवून बाजूला ठेवून देण्यांत माझेकडून बिटाळाचा दोष घडला तर त्याबद्दल आपल्याला फारशी तक्रार करतां येणार नाहीं. मीही आपल्याला पूर्ण बजावून ठेवतो कीं, रेल्वेच्या कोणत्याही अधिकाऱ्याची मदत न घेतां जागा करून घेईनच घेईन. मुकाट्यानें मला जागा देतां कीं नाहीं ? ”

माझा तो सवाल ऐकतांच तिच्या चेहऱ्यावर क्षणमात्र भितीची अभ्रं डोकावून गेलीं. पण लगेच दुसऱ्या क्षणीं ती तेवढ्याच जोरानं म्हणाली, “ आपणाला ही गोष्ट शक्य करायला फार प्रयास पडतील. आपला इथं बसण्याचा हट्टच असेल तर मीही तितकाच प्रतिकार करीन. मी किती दृढनिश्चयी आहे हें समजेलच आपल्याला. ” असें म्हणतच तिनें फराळाचें साहित्य आणखीच आजूबाजूला सारून सारून ठेवलें.

“ आपला हा हट्ट—हा दृढनिश्चय आपल्या पतिराजांना दाखवा. इथं तो चालणार नाहीं, समजलांत ? ” मी संतापून ओरडलों.

हा देखावा पाहून ताई भेदरूनच गेली. ती घाबरत म्हणाली,
“ जाऊं दे भाऊ, पुढल्या स्टेशनवर जागाच बदलूं या. कशाला
उगीच भांडणतंटा करतोस ? ”

“ वाः योग्य सल्ला. ऐका यांचें थोडं तरी. ”

उगीच बोलण्यांत वेळ घालवण्यापेक्षां काहीं तरी कृतीनेच करावें
म्हणून मी तिच्यापाशीं आलों. तिचा पोळ्यासाखरेचा डबा, फळांची
करंडी झटकन् उचलून बाजूला सारून दिली, व ती प्रतिकार
करावयाच्या आंतच मी तेथेंच मांडी ठोकून बसलों. ही सर्व घटना
एका क्षणांत घडून आली. तिला बोलायला कीं काहीं करायला सबडच
मिळूं दिली नाहीं. ती नुसत्या तांबारलेल्या डोळ्यांनीं पहात होती.

“ हं, ताई, ये बैस इथं. वाटल्यास मी उभा राहतों पण तूं
आरामांत बैस इथं. ” ताई आल्यावर झटकन् उठून मी तिला जागा
करून दिली. ती सुखासीन बसलेली पाहून मीं विजयोन्मादानें त्या
मुलीकडे पाहिलें व खंबचटपणानें म्हटलें, “ कांहो, तुम्हीच म्हणतां
कीं मी फार दृढनिश्चयी आहे. पण कृतींत तर तसं काहींच दिसत
नाहीं. आतां खुशाल फराळ करा आपण. पाणी बिणी काहीं पाहिजे
असेल तर तसं सांगा. गाडी थांबतांच हा फिरकीचा तांब्या मरून
आणतों. आतांच दिलं असतं पण यांतलं पाणी उष्ट आहे—माझं. ”

यावर तिनं बोलण्याऐवजीं एक जळजळीत कटाक्ष फेंकला.
खरोखरच जर त्यांत पूर्वींच्या ऋषीसारखें जाळून भस्म करण्याचें
सामर्थ्य असतं तर तिथंच माझी दीड चिमटी राख झाली असती;
पण परमेश्वराला माझी काळजी.

माझ्या त्या ‘ पराक्रमा ’ चा मात्र डब्यांतील लोकांनीं शाबास

अशा नजरेनं पाहून गौरव केला. मूठभर मांस चढल्यासारखें. वाटलें मला !

क्षणभरानें ती उठली. आजूबाजूला पडलेलें फराळाचें सामान फराळ न करतांच पुनः आवरून ठेवेलें. ट्रंकेवर पडलेलें मघाचें पुस्तक घेऊन तिनें पुनः आपल्या तोंडापुढें धरिलें. तिला वाटलें असावें ह्या दांडग्या माणसाचें तोंड देखील पहाणें नको. ह्या वेळेस तिचा चेहरा संध्याकाळच्या पांढऱ्या अम्रशकलाप्रमाणें तेजहीन दिसत होता. गाडीच्या बेगामुळें बसणारे धक्के तिच्या मोत्यांच्या कुड्यांच्या भारानें किंचित् बांकलेल्या कानाच्या पाळ्यांना हलवीत होते.

काहींच न होतां चार एक स्टेशनें पार पडलीं. मघाच्या अपमानाचें शल्य मात्र तिच्या मनांत घोळत असावें असें तिच्या अस्वस्थ झालेल्या मुद्रेवरून दिसत होतें. एकदां पुस्तक वाचल्यासारखें करी, तर दुसऱ्याच क्षणीं एकदम भिडून समोर रानांत दाटणाऱ्या काळोखाकडे टक ल्यावी. तोंडावर उडणाऱ्या केसांना डाव्या हातानें सारीत ताईकडे चमत्कारिक दृष्टीनें पाही, तर माझी नजर चुकवून माझ्याकडे एखादा नजरेचा झोत सोडी. काय करावें नि काय करूं नये असें तिला होऊन गेलें. तिच्या या हालचालीकडे मी सारखा पहात होतो.

तितक्यांत काय झालें कोणास ठाऊक. इतका वेळ झोपलेला शाम एकदम किंचाळून उठला. भूक लागली असावी म्हणून ताईनें त्याला पदराखालीं धरिलें. पण दूध पिण्याची त्याची लहर लागेना. त्यानें आपला 'आ' प्रसरला. मांडीचा झोपाळा करून ताईनें त्याला डुलकायचा प्रयत्न केला. परंतु काय झालें कोणास ठाऊक त्याचें रेंडें

काहीं आवरेना.

“ काय बाई कार्टे रडतंयू, फुटून गेलं अगर्दी डोकं. ” कपाळावर लाख आठ्या फुलवून ती मुलगी मोठ्यानेच पण स्वतःशीं म्हणाली. “ अजून तासभर रडेल तर माझ्या कानाचे पडदे काहीं शाबूद राहणार नाहीत. S S S ग बाई किती कर्कश ! ”

‘कार्टे’ हा शब्द ऐकल्याबरोबर ताईच्या डोळ्यांत निखारे फुलले. तिला कुणी लाख शिव्या दिल्या असत्या तरी तिने त्या शांतपणाबै झेलल्या असत्या. पण तिचा गोजिरवाणा शाम. त्याला कार्टे म्हटलेलं तिच्या हृदयाला कसें ऐकवणार ? तिचा शांतपणा एकदम मावळला. क्रोधाने ती म्हणाली, “ तोंड आवरा आधीं आपलं. कुणाला कार्टे म्हणतां ? माझ्या या सोनुल्याला ? जीभ झडून जाईल बरं ! लहान मूलच आहे, रडल्याशिवाय कां रहाणार आहे ? तुम्ही स्त्री असून देखील असें उद्गार तुमच्या तोंडून बाहेर पडावेत ? अन् तुमचीं मुलं तरी का रडल्याशिवाय मोठीं होणार आहेत ? ”

डावा पाय खालीं आपटून ती म्हणाली, “ मुलं—माझी मुलं ” आणि यावर ती असें विचित्र हंसली कीं, जणूं आपल्याला मुलं होणं ही अत्यंत लांछनास्पद गोष्ट आहे. “ कां मुलांचा अगर्दी तिटकारा वाटतो वाटतं ? कसं व्हावं मग तुमचं ? श्रीमंत स्त्रियांच्या कपाळाची एक वेळ चूल सुटेल पण मूल काहीं सुटणार नाही. आतां आपण आजन्म कुमारीच रहाणार असाल तर ”—

“ चूप बसा एकदम. लोकांच्या नसत्या उठाठेवी करायला काहीं वाटत नाहीं ? आधीं आपल्या रडक्याचं तोंड थांबवा. ” कानावर दोन्ही हात दाबून अंग शहारल्यासारखं करीत ती म्हणाली, “ थांबवा

म्हणतें ना त्याला. अग बाई ग काय कर्कशपणा हा ! छे छे डोकं फुटलं अगदीं. ”

“ फार नाजुक दिसतंय आपलं डोकं. इथं इतकीं माणसं बसलीं आहेत त्यांना काय डोकींच नाहीत ? होत असेल त्रास तर नाइलाज आहे. त्यापेक्षां उत्तम मार्ग म्हणजे सरळ दुसऱ्या डब्यांत जाऊन वसणें. पहिल्या वर्गांत जाऊन बसाल तर फारच छान होईल. निवांतपणाही असतो नि डोकें कलकललें असलें तर बारा घ्यायला पंखाही असतो तेथें. ”

महिषासुरमर्दिनीचा अवतार आणून ती ओरडली, “ बसायला जागा दिली त्याचे उपकार फेडतां वाटतं ? कांहीं वाटत नाहीं बोलायला असं ? जागा दिली नसती तर कैद्यासारखी उभी राहायची सक्त-पजुरीची शिक्षा भोगीत होतांच कीं. ”

“ तर तर ह्या आख्या डब्याची खरेदी घेतलीय तुम्हीं. आम्हीं झिनपणानें फूटभर जागेसाठीं डोळ्याला पाणी आणल्यावर कृपाकू शेऊन तुम्हीं इथें बसायला परवानगी दिली, असेंच ना ? गाडी जशी आपल्या मालकीचीच असा आव आणतां कीं. ”

“ छे छे माझी कसली ? आपल्याच तीर्थरूपांनीं काल खरेदी करून टाकलीय; मग मला कुठची मिळणार ? ” यावर ती असें कृत्सित हंसली कीं, इतका वेळ शांतपणानें व्हाणारें माझें रक्त एक-दम गरम झालें.

“ आपलं मन इतकं क्षुद्र असेल असं मला वाटलं नव्हतं. मघा-पासून आपण प्रत्येक शब्दाला प्रतिशब्द देत आहांत. आतां तर पाझ्या तीर्थरूपांची आठवण केलीत. म्हणून पुनः सांगतों कीं, आपण

स्त्री आहांत हें न जाणतां माझ्या तोंडून रागाच्या भरांत कोणते शब्द निघून जातील याचा भ्रवंसा नाही. ”

“ वा ! एकाद्या मवाल्यासारखी धमकी देत आहां कीं. ”

माझे रक्त एकदम उसळलें, “ मवाली ? मी मवाली ? तोंड बंद करा एकदम. ”

“ आणि तुम्हीहि एक पाऊल पुढें टाकाल तर खबरदार ! गाडीच्या साखळीचा उपयोग केव्हां करावा ह्याची मला जाणीव आहे. ”

गाडींतील वातावरण एकदम गंभीर झालें. सर्व लोक आमच्याकडे टकमका बघूं लागले. ताईची मुद्रा भीतीनें पांढरीफटक पडली.

“ तुमचे शब्द परत घ्या आधीं. मवाली म्हणतां मला ? ते शब्द आधीं परत घ्या. ”

“ परत ? हुं ! परत घेण्याऐवजीं गाडी उभी राहिल्याबरोबर तुम्हालाच देतें पोलीसाच्या ताब्यांत माझ्याशीं असभ्य रीतीनें वागल्याबद्दल. संभावित रीतीनें स्त्रियांशीं कसें वागावें ह्याचे घडे गिरवा त्याच्याकडून. ”

तिचा हा कांगावखोरपणा पाहून मला भयंकर त्वेष आला. हीच मला पोलीसाच्या ताब्यांत देणार ? माझेच असभ्य वर्तन ? संतापानें मी बेभान झालों. कसलाच विचार माझ्या मनांत टिकेना. साऱ्या अंगांत वणवा पेटल्यासारखा झाला. मस्तकाच्या शिरा ताड्ताड् उडूं लागल्या. त्या भरांत मी काय करतो आहे हें मला समजण्यापूर्वीच माझे हात तिच्या गालावर आदळले. “ खाड् खाड् ”—विजेच्या झटक्याप्रमाणें मी त्या आवाजानें शुद्धीवर आलों.

क्षणार्धांत गाडी थांबली. त्याबरोबर ती धांवतच बाहेर गेली. लगेच

गार्डला व एका पोलिसाला बरोबर घेऊन आली. माझ्याकडे बोट दाखवून ती ओरडलीच “ हाच, हाच तो बदमाश, मारलंन् मला. हलकट मेला हा, अग आई ग—” गाल चोळीत तिनें जळजळीत कटाक्षांचा वर्षाव केला. पोलिसानें चटकन् येऊन माझी मानगुट पकडली. दोन तीन इरसाल शिव्या देऊन मला गाडीच्या बाहेर खेंचण्यासाठीं ढकललें. तों गार्डसाहेब आतां काय शोभा करतात या आशंकेनें मी त्यांच्याकडे पाहिलें. गार्डसाहेब तर जरासे निरखूनच माझ्याकडे पाहूं लागले. जरा निरखल्यावर ते म्हणाले, “ तूं वामन—वामन्या नाहीस कां? अन् लेका असा मवालीपणा केव्हां सुरूं केलास ? शाळे-बरोबर सभ्यपणाहि सोडलास काय ? ”

तुरटी समजून आंबट तोंड करावें तों, तो खडीसाखरेचा तुकडो निघावा तसें मला त्या शब्दानें झालें. डोकें ठिकाणावर आणून मी पाहिलें तों इंग्रजी सहावर्तिन पळून गेलेला बंड्याच गार्ड म्हणून माझे-पुढें उभा होता. त्याला पाहातांच मला जरासें हायसें वाटलें. रागाच्या भरांत कां होईना माझे हांतून अपराध घडला होता. आपल्याला कुणाचा तरी पाठिंबा आहे या कल्पनेनें माझा जीव थान्यावर आला. मी म्हणालों “ माझ्या स्वभावाची तुला खात्री, नाही कां ? बंडू माझ्या भित्रेपणाबद्दल लहानपणीं तुम्ही सारे विद्यार्थी माझी किती थट्टा करीत असा. कांहीं तरी कारण घडल्याशिवाय कां माझे हांतून हा अविचार झाला ? प्रथम ह्यांचेकडून चूक झाली. वाटल्यास सारा डबा माझेतकें साक्ष देईल. तूंच विचार ह्यांना काय झालें म्हणून. ”

“ काय झालें ग विमे ” तिच्याकडे वळून बंड्यानें विचारलें, “ वामन कांहीं असा मनुष्य नाही एकदम कुणावर हात टाकणारा.

नीट सांग मला लौकर. ”

अग तुग म्हणण्याइतका बंड्याचा त्या मुलीशीं परिचय पहातांच मी जरासा थबकलों. कोण असावी बुत्रा ही ह्याची ?

“ बंडूआण्णा, मी तरी खोटं कां सांगेन तुला ? तूं मला कष्टांनं करून दिलेली जागा ह्यांनीं आडदांडपणा करून वळकावली तर मला कां राग येणार नाहीं ? माझ्या फराळाचं सपशेल फेंकून देऊन एकाद्या दांडगेश्वराप्रमाणें ह्यांनीं केलेलं वर्तन मी मुकाट्यानं पाहून धेऊं ? माझा भाऊ गार्ड असतांना माझा असा अपमान व्हावा ? तूंच साग. ”

“ ओः एकंदरीत ही त्याची बहिण तर ! ”

पोलिसला आणि गार्डाला पाहून ताईचा जीव एवढासा झाला होता. भीतीनें तिचें सर्वांग कापत होतें. होणार तरी काय पुढें अशा आशंकेनें तिचा जीव बाबरून गेला होता. शामला घट्ट धरून ती केविलवाणीनें माझ्याकडे पहात होती. ती रुद्ध स्वरानेंच म्हणाली “ मी सांगत्यें काय झालं तें गार्डसाहेब, पण माझ्या भावाला असा त्रास देऊं नका हो. ”

आणि अडखळतच तिनें जेव्हां सर्व प्रकार सांगितला तेव्हां मात्र बंड्या आपल्या नात्याची पर्वा न करितां शाळेंत असतांना दुपारच्या पुढींत खाल्लेल्या मस्कास्लाईसला जागला. विमलकडे पहात तो कठोर-णानें म्हणाला, “ विमल, तुझ्या अंगांत एवढी साधी माणुसकी असूं नये ? मी गार्ड म्हणजे का गाडीचा मालक आहे ? म्हणून तूं एवढी प्रेरणावी दाखवावीस ? उलट तुझ्यापेक्षां त्यांनाच त्या जागेवर मसण्याचा हक्क आहे. त्यांनीं पैसे खर्चले आहेत आणि तूं तर निव्वळ हुकटी. ” आणि ताईकडे पहात पुढें म्हणाला, “ ही तुझी बहिण

नाहीं रे ? आपण शाळेंत होतो त्यावेळेस विती लहान होती. आतां अगदीं ओळखूं देखील येत नाहीं कीं. हा तिचा छोकरा वाटतं. ”

मूकपटांतील एकाद्या पात्रासारखा पोलीस उभा होता. माझ्या मानेवर हात ठेवून तो आतां आपण कोणती भूमिका घ्यावी ह्याचा विचार करित होता. तो अशा चितेंत आहे तोंच बंध्या म्हणाला, ‘ माने, आपली तूर्त जरूरी लागेल असं दिसत नाहीं. मीच ह्या बद्दमाषाचा समाचार घेणार आहे, जा तुम्ही. ’

टोला हाणण्यासाठीं हात खूप हवेंत उगारावा तोंच हातोडी हातांतून निसटून जाऊन उलट हाताला मात्र धक्का बसावा तसें विमलला झालें. क्षणभर तिला आपल्या वर्तनाची लाज वाटली. पिंढळ्या जर्द गव्हाच्या राशीवर ढगानें सावली घराबी तसें तिचें मुख काळबंडलें.

पोलीस जातांच बंध्या म्हणाला, फारच फाजील झालीय् विमल अलीकडे. मुबद्दला मामांच्यापाशीं राहिल्यापासून पुरुषांशीं दोन हात करण्याची खुमखुमी आली तिला. समान हक्क ना ? समान हक्काप्रमाणें बागायचें तर वेळीं प्रसंगीं पुरुषासारखा मारही खायला पाहिजे. बायकासारखी रडारडी काय कामाची ? दोनतीन वर्षे जबलपूरला होतो; ह्मणून तुझ्यावर मला नजर ठेवतां आली नाहीं. ” काहींतरी मनांत विचार आल्याप्रमाणें करून त्यानें मला विचारलें, “ वामन्या, लेका, लग्न झालंय् कारे तुझं ? ”

मी मानेनेंच नाही म्हटल्यावर मात्र त्याची जीम आगगाडी-सारखी चालू लागली. “ ओ दॅटस् गुड्. आतां घरीं गेल्याबरोबर बाबांना सांगून ही भांडखोर ब्याद घराबाहेर काढून टाकली पाहिजे.

नाहींतर माझ्याशींच मांडूं लागायची. विमे, थांब हो ह्या दांडगेश्वराच्याच ताब्यांत देऊन टाकतो तुला. ह्याच्यासारखा उठतां लाथ नि बसतां बुक्की देणारा नवरा मिळाला तरच तूं बठणीवर येशील. ये रे वामन, मी तुम्हांला जागा करून देतो रेल्वेचा गाई म्हणून. ”

इतका वेळ चुरुचुरु बोलणारें विमलचें तोंड घट्ट मिटलें गेलें होतें. डोळेच फक्त बोलत होते. “ मीच तेवढी मांडखोर ! नि हे काय कमी आहेत—मारलं मला. ” नकळतच तिचा हात गालावर फिरून आला.

आणि ह्या गाडींतील चकमकींत एकही मनुष्य ठार न होता उलट पंधरा एक दिवसांनीं आमच्या घरांत मात्र एक मनुष्य बाढ—लाच. परमेश्वर माझ्या हाताला सामर्थ्य देवो !

सुतत महिनाभराच्या पावसाच्या कुरकुरीनंतर आज थोडी उवाड पडली होती. सूर्याचे किरण आज पृथ्वीला भेटायला आले होते. आभाळ कसे स्वच्छ होतें ! मनहि निसर्गाच्या प्रसन्नतेनें महिरून गेलें होतें. मधुरा आंतल्या खोलींत चहा करीत होती व मी नुकत्याच आलेल्या ' रेखा ' मासिकातील चुटके वाचण्याचा प्रयत्न करीत होतो. प्रयत्न करीत होतो म्हणण्याचें कारण एवढेंच कीं, हातांतील मासिकाकडे माझे विष्कूल लक्ष नसून आंत वाजत असेल्ल्या स्टोव्हच्या फुर्रें अशा आवाजाकडे नी मधुरेच्या मधुर कंकरणवाकडे लागलें होतें. मधुरेनें असें सक्त फर्मान जारी केलें होतें कीं, स्वयंपाकवरांत नीट पाट मांडून घासूनपुसून चक्क केलेल्या जर्मन सिल्व्हरच्या कपवशांची मांडामांड केल्याशिवाय मला आत पाऊळ टाकण्याची सक्त मनाई आहे ! कारण मी तसाच आंत गेलों नी अशी व्यवस्था नसली तर मी स्वतःच पाटबीट घेऊन बसत असे. स्वयंपाकवरांतिल माझ्या कोणत्याहि कृतीवर तिचा मोठा कटाक्ष असे. ती म्हणे, ' तुम्हींच या गोष्टी स्वतः करून घेतल्यावर आम्हीं मग काय करायचं ? या प्रांतांत आम्हीं सांगूं तसंच तुम्हीं वागलं पाहिजे. तुमच्या कवेरीच्या कामात आम्ही येतो का लडबूड करायला ? ' मला वाटे, बरोबर आहे हिचें म्हणणें, म्हणून मीहि तिच्या कलानेंच वागत असे या बाबतींत तरी.

स्टोव्हचा आवाज बंद होऊन कपवशांची खडबड होऊं लागलेली ऐकूं येतांच हातांतला अंक तसाच फेंकून देऊन मी तडक आंत गेलों

आणि माझ्या नेहमींच्या पाटावर बसून तिने दिलेल्या चहाचा कप रिकामा करण्यास सुरवात केली. एकदोन घोट घेतलेले पाहतांच मधुरेने नित्याप्रमाणे आपल्या चहांतील प्राविण्याबद्दल पुन्हां एकदां माझ्याकडून उल्लेख व्हावा म्हणून विचारलें, “ कां ? कसा काय झाला आहे चहा ? ”

मी तोंड वेडेंवांकडें करीत म्हटलें, “ अगदीं इराण्याच्या हॉटेल-मधल्या चहासारखा झाला आहे. ”

“ म्हणजे ? मीं ऐकलं आहे ते लोक चहाला चव येण्यासाठीं त्यांत अफूचं पाणी घालतात. एकदा चट लागली कीं पुन्हां गिऱ्हाइकं यावीत म्हणून. ”

मी शांत चित्तानें म्हणालों, “ होय. म्हणूनच मीं म्हटलं. ”

“ अय्या ! ” शरिराला एक नाजूक हिंसडा देऊन ती म्हणाली, “ अफूचं पाणी का यांत घातलंय मीं ! छानच आहे परीक्षा म्हणायची ! ”

“ अफूचं पाणीच काय, पण यांत प्रीतीच्या द्राक्षासवाचे बुधले ओतले आहेत. अफू एक वेळ बरी; पण हें तर द्राक्षासव ! अशी फसवाफसवी करून एखाद्याला लुब्ध करायचं हें कमी का पाप आहे ? सध्यांच्या काँग्रेसच्या राज्यांत पूर्ण दारूबंदीची मोर्हाम सुरू आहे अन् तूं मात्र अशी लबाडी करून नियमभंग करते आहेस. कुणाला समजलं तर पटकन् शिक्षा होईल ना एखादे वेळीं. ”

काळेभोर डोळे किंचित् बारीक करून ती म्हणाली, “ अन् पिणारा तरी त्यांतून सहीसलामत सुटेल का ? इश्र, राहूं द्या तें. खरंच सांगायचं, झालाय ना छानदार चहा ? माझी आजी तर नेहमीं म्हणायची कीं, चहा करावा काळीनं नी पेट करावी सगळ्यांनीं ! ”

“ काळीनं ? म्हणजे कणीं ? ” मीं आश्चर्यानें विचारलें.

मोहक लाजून ती पुटपुटली, “मीच ! मलाच आजी लाडकेपणानं काळी म्हणत असे. कमळीचं काळी केलं तिनं. ”

“ वा ! काय गोड नी आकर्षक नांव आहे ! काय म्हणे काळी ! सिनेमानटींचीं नांवेदेखील इतकीं गोड नसतात ! ”

माझ्या तोंडावर हात ठेवून ती लगेच म्हणाली, “ माझ्या माहेरचें नांव आहे तें. त्याची चेष्टा नाहीं हं करायची ! नाहीं तरी मी म्हणतें, आपल्याला मामंजी ज्या नांवानं हांक मारतात तें नांव तरी काय मोठं गोड आहे ? सांगा ना ? ”

अज्ञानाचा आव आणून मी विचारलें, “ बाबा मला कोणत्या नांवानं हांक मारतात बुवा ? प्रभाकर म्हणतात मला. वाईट कां तें नांव आहे मग ? वाः ! न्यूटनपेक्षादेखील मोठी शोधक झालीस म्हणायची तूं ! ”

“ इश ! सासूवाई त्या नांवानं हांक मारतात; पण मामंजी ? काय म्हणतात सांगू ? हंसून हिणत्रायचं नाहीं हं ? सांगूं-सांगूं-धों-धों....” पण लजेनें घात केलाच.

“ हं हं धोंड्या होय ? अरेच्या, खरंच की ! विसरून गेलों होतो मी. बाकी जोडा मात्र बेश आहे आपला ! तूं काळी नी मी धोंडा ! यंत्रे पण एवढ्या खटाटोपांत तूं आर्यमहिलेचं तेज घालविलंस नवव्याचं नांव घेऊन-त्याला धोंड्या, दगड्या म्हणून ! समजा, एक आपली नुसती कल्पना बरं कां, उद्यां आईला कळलं कीं, तूं मला धोंड्या म्हटलंस, तर विचारी काय म्हणेल ? ”

आपल्यापुढील किटली पलीकडे ठेवीत मनांत दचकून पण बाबत्कारीं बेदरकारीनें तिनें म्हटलें, ‘ त्यांना कसं कळणार ? अन्

कळलं तर कळलं . काहीं फांशी तर देणार नाहींत ! उलट तुम्हांला मात्र बायकोच्या इतक्या आधीन झाल्याबद्दल कानापिचक्या मिळतील.'

एवढें आम्हां बोलत आहोंत तों आमच्यापलीकडे नुकत्याच रिकाम्या झालेल्या बिऱ्हाडीं काहीं कुजबूज झालेली ऐकूं आली. कुणीतरी नवीन बिऱ्हाडकरू आलेले असतील व ते आहेत तरी कोण या जिज्ञासेनें मी बाजूच्या खिडकींतून पाहूं लागलों. वरच्या मजल्यावर दोनच बिऱ्हाडकरूंची सोय होती. एक जागा आम्ही भरून टाकली होती व दुसरी नुकतीच दोन दिवसांपूर्वी रिकामी झाली होती. खालच्या बिऱ्हाडकरूपेक्षां याच बिऱ्हाडकरूंशी आमचा निकटचा संबंध येत असे; म्हणून आतां येऊं घातलेलें बिऱ्हाड कसें काय असेल याबद्दल माझा विचार चालला.

नवीन येणारे बिऱ्हाड खाली गाडीत असलेले सामान वर आणून टाकण्याच्या धांदलीत होतें. इनमीन तीन माणसें होती तीं. एक पन्नाशीच्या घराला आलेला वृद्ध, त्याची बायको नी एक वेडसरसा दिसणारा दहाअकरा वर्षांचा मुलगा. म्हातारा गाडीत असलेलें सामान पायरीवर ठेवीत होता व तीं दोन माणसें हातांत मावेल व जिवाला झेपेल एवढें सामान घेऊन वर नेऊन ठेवीत होती. सामानहि काहीं कमी नव्हतें. एकाच गाडीवानानें चार हेल्पाटे केले. शेवटच्या खेपेस गाडी रिकामी झालेली पाहून गाडीवानानें ओढून तंग केलेला बैलाचा कासरा जरा ढिला केला व म्हणाला—

“ रावसाहेब, मोकळं करा पाहूं जलदी मला. पुन्हां देशनला जायचंय हुंडेकऱ्याच्या वर्दीला. ”

म्हातारा म्हणाला, “ अन् हें कपाट, ही बॅग, हा पाळणा सारं

सामान वरतीं कुणीं नेऊन ठेवायचं ? तूं कीं मी ? ”

“ म्यां काय नाय् म्हणतुया ? तुमी सांगितल्याबिगार कसं नेयाचं ? ”
असें म्हणून गाडीवानानें खालीं असलेलें सर्व सामान वर माडीवर नेऊन ठेवलें. आपल्या मुंडाश्यावर पडलेली धूळ झटकीत त्यानें पैशासाठीं हात पसरला.

एटीनें कोटाच्या आंतल्या खिशांत असलेलें पैशाचें पाकीट म्हाताऱ्यानें काढलें. त्यानें पाहिलें तों त्यांत साऱ्या नोटाच. खुर्दानाणें म्हणून नाहीं मुळींच ! दहाची एक नोट काढून त्यानें गाडीवानापुढें धरित विचारलें, “ मोड आहे एवढ्याची ! ”

“ धा रुपैची ? गरिबाजवळ कशी रहावी साहेब एवढी मोड ? धा आणं दिसत न्हेती, तवा धा रुपै कसं यावं ? ”

“ मग आण मोड कुठूनतरी, ” तशीच नोट हातांत धरून म्हाताऱ्यानें एटीनें तोंड फिरविलें, तोंच आम्हीं दोघेहि त्याच्या दृष्टीस पडलों. एकादी जुनी ओळख असल्याप्रमाणें त्यानें हंसून जिव्हणी विस्तृत केली व खालूनच विचारलें ! “ अं, अं ! आपल्या-पार्शीं आहे कां मोड दहाची ? ”

होऊं घातलेल्या शेजाऱ्याच्या पहिल्या प्रथमच उपयोगीं पडून आपण आपलें सौजन्य नी उपकारशील वृत्ति त्याच्या नजरेस आणून त्याच्यावर छाप टाकावी अशा हेतूनें मी म्हणालों, “ मोड नाहीं; पण आपल्याला गाडीवानाला देण्यासाठीं हवे असले तर आहेत दोनएक रुपये. किती घायचेत त्याचे ? ”

“ दोनच घायचे आहेत. ”

“ बरंच झालं. मग मोडल्यावर केव्हांहि परत केले तरी चालतील. ”

“ ओ: थॅक्स थॅक्स--” असें पुटपुटत म्हातारा वर आला. त्याला एक खुर्ची घेऊन मी मधुरेला म्हटलें, “ माझ्या पेटींतले पैसे घेऊन ये पाहूं. ”

ती आंत जातांच म्हाताऱ्यानें हळूंच विचारलें, “ आपलं कुटुंबच ना ? ”
 “ हो. ” मीं हंसून म्हटलें. “ आम्ही इथं दोघंच असतो. बाकीची मंडळी आमच्या गांवीं असतात. मी बॅकेंत असतो इथल्या. आपण इथं कुठं असतां ? ”

“ नुकताच मी बदलून आलों आहे इथं. कोर्टीत असतो मी. आणि काय योगायोग आहे पहा. तुमच्या कुटुंबाला पाहिलं मात्र, आमच्या कुमुदची आठवण झाली मला. आतापर्यंत जगती तर थेट अशीच दिसली असती. पण नाहीं पाहवलं देवाला ! काय करायचं ? देवाच्या इच्छेपुढं का इलाज आहे ! ” म्हाताऱ्यानें एक दीर्घ सुस्कारा सोडला. इतक्यांत मधुरेनें आंतून आणलेले रुपये म्हाताऱ्याला घेऊन मी आपल्या उद्योगाला लागलों.

संध्याकाळीं मुद्दाम आवडीचे तयार केलेले गुलाबजाम व बटाटे-पोहे मी आणि मधुरा खात बसलों होतो. खातांना अर्थातच शेजाऱ्याबद्दलच्या गप्पा चालल्या होत्या. मधुरा सांगत होती. “ जेवण झाल्यावर ती म्हातारी कामाचा पसारा तसाच टाकून आपल्याकडे आली. ती आल्यावर मी म्हटलं, ‘ काय काकू, घर बरं आहे ना ? ’ त्यावर ‘ आहे आपलं ठीक ’ काकू म्हणाल्या, ‘ आम्हाला आतां जगांत फार दिवस काढायचेत थोडेच ! एकेक दिवस आपला ढकलायचा. चांगलं काय नी वाईट काय ! सारं सारखंच. देवानंच पाठ फिरविल्यावर कशाची अपेक्षा करायची ? नाहीतर चांगला

हातातोंडार्शी आलेला मुलगा; खोटं सांगत नाहीं तुम्हांला. तुमच्या यजमानांना पाहिलं तेव्हां त्याची आठवण झाली मला अन् असं कांहीं भडभडून आलं म्हणतां ! सारखी आठवण व्हावी नी वाटावं कीं गोविंदा कांहीं गेला नाहीं, आहे आपल्या शेजाराला इथंच. ”

“ असंच बोलला तो म्हातारा. ” मर्वेंच तिला थांबून मी म्हटलें, “ तुला पाहिल्यावर त्याला आपल्या गत मुळीची आठवण झाली. दैवाच्या आघातानं दुःखी झालेळीं दिसताहेत विवारीं ! म्हणत असलीं आम्हांला मुलगा—मुलगी तर कशाला त्यांच्या सुखाआड या ? काय, खर ना ? ”

“ हो ! नाहींतर काय ? या परगांवांत कोणीतरी वडील माणूस हवंच होतं आपल्याला धाक दाखवायला, धीर द्यायला ! ”

“ आपल्याला म्हणूं नकोस. तुला स्वताला म्हण. कारण भिऱ्याला धीर द्यावा लागतो, धैर्यवानाला नाहीं. ”

“ मी भित्री ! अन् धैर्यधराचे अवतार ना आपण ? मग परवां बसायच्या पाटाखालीं विंचू निवाला तेव्हां त्याला मारण्यासाठीं मला कशाला हांक मारली अगदीं घाबरून जाऊन ! ”

“ घाबरून ? छत् ! माझ्या मनाचा बेसावधपणानं थोडासा तोल गेला एवढंच. मोठमोठे अट्टल सायकलस्वारदेखील झुलक कारणानं खालीं येतात; मग मी तर— बरं, जाऊं दे तें. पुढं काय म्हणाली ती म्हातारी ? ”

“ ती म्हणाली— ‘ घर मोठं टापटिपीत ठेवलंय तुम्हीं. पण घरांत कुठं पाळणा दिसत नाहीं ? ’ या म्हाताऱ्या बायांना दुसरं कांहीं दिसतच नाहीं. थोड्या वेळानं ती पुढं म्हणाली, ‘ आम्हीं विन्हाड बदललं कीं

नव्या घराच्या वास्तुपुरुषाच्या शांतीसाठीं गव्हल्यांची खीर नी गुळाच्या पोळ्या करतों. आमचा आपला तसा समज आहे. माझे सारे सोवळ्यांतले गव्हले त्या मेऱ्या गाडीवानानं विटाळून टाकले. काय उपयोग आपल्याला त्याचा ? टाकले त्यालाच देऊन. पहिल्याच दिवशीं तो नैवेद्य दाखविल्याशिवाय अन्नग्रहण करीत नाहीं आहीं. म्हणून म्हणतें, तुमच्याजवळ असले थोडेसे गव्हले तर द्या सध्यांला. उद्यांपरवां सबड मिळाल्यावर तुमचे परत करीन.' मग मीं दिले त्यांना आपल्या-जवळचे गव्हले आणि एक शेरभर साखरहि दिली त्यांत घालायला. उद्यां परत करीन म्हणाल्या त्या. ”

तिच्या बर्शीतील एक गुलाबजाम उचलून खात मी म्हणालों, “ द्या गांवाला तुला बडील नी मळा आई मिळाली. मोठा अलभ्य लाभच झाला म्हणायचा, नाहीं ? ” यावर आम्ही दोघेहि हंसलों.

* * * *

अलीकडे आमचे कचेरींतील दोन कारकून आजारी असल्यामुळें कामाची अशी धांदल उडाली होती कीं, काहीं सांगायची सोय नाहीं. सकाळींच आठ वाजतां जेवण करून गेल्यावर सायंकाळीं यायला क्वचित् नऊदेखील होत. माझी ही ओढाताण पाहून मधुरा “जळ्ळी ही नोकरी ” म्हणून त्या नोकरीला दिवसांतून दहा वेळ तरी जाळून टाकीत असे. पांचसहा दिवसांनंतर ते दोन्ही कारकून आपल्या कामा-वर रुजू झाले व माझा मेटाकुटीला आलेला जीव जरा हुषार झाला. त्या हुषारींत जिवाची मुंबई करण्यासाठीं परत घरीं जातांना चार आप्यांची बेणी घेऊन गेलों.

घरांत पाऊल टाकतांच मधुरेला एखाद्या तारेसारखा हुकूम सोडला,

“ सिनेमा, जलदी, जेवण नंतर, आटप - ”

गेंदेबाज वेणी पाहतांच हुरळून जाऊन मधुरा चीत्कारली, “ अग-बाई! सिनेमाला का जायचं? आणि आत्तांच्या? आधीं सांगावं कीं नाहीं! चहा तरी करून ठेवला असता. उगीचच इतका वेळ शेजार-च्या रमाबाईशीं--नाहीं, तुमच्या आईशीं-बोलत बसलेंय। ”

शेजारच्या बाईचें नांव काढतांच मला दोन रुपयांची आठवण झाली. कदाचित् म्हाताऱ्यानें माझी गांठ न पडल्यामुळें मधुरेजवळ ते दोन रुपये दिले असतील अशा समजुतीनें मीं विचारलें, “ का ग, माझे त्या दिवशींचे दोन रुपये दिले का परत तुझ्याजवळ? ”

“ माझ्याजवळ? नाहीं बाई! नी तुमच्या शिव्या खाऊन वळलेले गव्हले नी शेरभर साखर तरी त्यांनीं अजून कुठं परत केली आहे? जाऊं द्या, म्हातारं माणूस आहे, विसरून गेले असतील कदाचित्. आपण मागितलं तर बाईट नाहीं का दिसायचं? ”

माझ्या पुरुषी नी हिशेबी मनाला हें मुळींच मानवलें नाहीं. व्यवहार पैचा कां असेना, तो स्वच्छ, लख्ख पाहिजे. त्यांनीं ते दोन रुपये मीं न मागतां परत करायला पाहिजे होते, असें माझें व्यवहारी मन म्हणालें.

“ अन् आज दुपारीं भाजीला मसाला नव्हता म्हणून दोन वाट्या मसाला नेला त्यांनीं. कुटल्यावर देईन म्हणाल्या त्या. ” मधुरेनें सांगितलें.

इतक्यांत कोणाचीशी सावली पडली म्हणून पाहिलें तों उंबऱ्यावर म्हातारा येऊन उमा राहिला होता. मला पाहिल्यावर त्याला वात्सल्याचें भरतें आल्यासारखें दिसलें. अत्यंत आपुलकीनें तो म्हणाला, “ हें काय

प्रभाकरपंत, अशी उरी फुटेपर्यंत का कोणी नोकरी करतात ! अशानं शरीर टिकेल तरी कसं ? तरुणपणांत मनुष्याला बाटते खरी हुंवाडी, पण तीच म्हातारपणांत त्रास देऊं लागते. आपलं शरीरस्वास्थ्य राखून नोकरी करावी. ”

लगेच त्याच्या बायकोनें पाठीमागून साथ करीत म्हटलें, “ नाहीतर काय ! मधुराबाई विचारी दिवसभर कशी गायीबाणी दिसत असे. किती काळजी करी. मला बई त्यांचा चेहेरा बघितला कीं, कससंच होई. आपलं जपून संभाळून काम कावं. ”

मीं घड्याळाकडे पाहिलें तों सिनेमासुरू व्हायला बीसपन्नामिनिटें कमी होतीं. ह्या उपदेशामृताचें संपूर्ण पान करायचें म्हटलें तर इथेंच सिनेमा खलास होऊन जायचा ! म्हणून तशी डोळ्यानें मधुरेला खूण करून त्यांना हूं हूं करीत जामानिमा करूं लागलों.

मी आणि मधुरा दोघेहि तयार होऊन दारें बंद करूं लागलों तों म्हातारीनें विचारलें, “ कुठं फिरायला कां ? ”

“ छे, सिनेमाला. गोपाळकृष्णाला, ” मधुरा म्हणाली. “ कां ? यायचंय का बघायला ? ”

हिचें नुसतें तोंडदेखलें बोलावणें ऐकतांच म्हातारा बायकोला म्हणाला, “ जायचं आहे का तुला ? जा हवी तर. माझा मी फराळ करून घेईन. मात्र जातांना रामूला बरोबर घेऊन जा. राहायचा नाही माझ्यापाशीं तो. ”

“ देवाचा शिणीमा आहे म्हणतात. अत्यंत पुण्य लागेल बघितल्यावर. कामांत काम नी रामांत राम म्हणतात ना, तसं. आलेंच हं मधुराबाई एवढ्यांत. ” असें म्हणतच चांगलें लुगटें

नेसायला म्हातारी आंत गेली.

मग त्या सिनेमाला मी, मधुरा, ' आई ' नी तें ' कार्टे '—आणि त्या सर्वांचा खर्च माझ्याच अंगावर !

*

*

*

महिना झाला, पण माझे दोन रुपये, मधुरेचे गव्हले, एक जेर साखर परत येण्याचें कांहीं चिन्ह दिसेना ! उलट ते आपल्या जोडीला वेळोवेळीं तूप, तेल असे दोस्त घेऊन जात. जसजसा त्या जोडप्याचा हा नुसता घेवाणीचाच कारभार दृष्टीस पडूं लागला, तसतसें माझे मन चमत्कारिक होऊं लागलें आणि दर वेळीं मागणी तरी किती चमत्कारिक नी क्षुल्लक ! तेवढ्याला आम्हीं नाहीं म्हटलें तर आमच्या मनाची क्षुद्रताच प्रगट व्हायची !

“ असंच जर कांहीं दिवस चाललं तर आपलं या पगारांत कांहीं चालणार नाहीं इथं ! ” मीं म्हटलें. “ उलट बाबांकडूनच मनिऑर्डर मागवावी लागेल आणि मग बाबांकडून उत्तर येईल की, ' खर्च जास्त होत असेल, तर सूनवाईला इकडे पाठवून दे आणि संभाळून खर्च कर. ’ ”

“ मी जायला बसलेंय ! उपाशी राहीन, पण इकडे सोडून राहणार नाहीं. ”

“ अग बये ! मी आहे आज्ञाधारक मुत्रगा. असा हट्ट घळून मला संकटांत नको पाडूं. बाबा आगगाडीनं तुला पाठवून दे म्हणाले तर मी विमानांतून पाठवून देईन. त्यांच्या आज्ञेपुढं मला माझ्या जिवाची देखील पर्वा नाहीं. ”

“ अहाहा ! काय पण आज्ञापालन ! बाबा नगरला राहा म्हणाले, तेव्हां मुद्दाम रागावून, रसून इकडे कोण आलं ? माहीत

नाहीं कीं, काय मला ! उलट तुम्ही इकडे निघून आल्यावर त्यांनीं तुमच्यावर लक्ष वाहिले शिव्यांचे — अगदीं बाईलबेडा पोरगा म्हणून ! मला तर त्या वेळेला असं चोरट्यासारखं झालं होतं— ”

तिचे हात माझ्या हातांत घेऊन मीं प्रेमपूर्ण नजरेनें झटले, “ पण एवढं आज्ञाभंगाचं मयंकर पातक मीं कुणाकारितां केलं ? मधुरा — ”

इतक्यांत खाडकन् दार उघडून म्हातारा आत आला. आम्हांला त्या स्थितीत पाहताच तो चपापून किंचित् मागें सरला. क्षणार्धांत आम्ही बाजूला झालों.

हंसण्याचा निष्फळ प्रयत्न करीत म्हातारा म्हणाला “ अं अं, मी कांहीं कोणी परका नाहीं. आपल्याला मी एक विनंति करायला आलों आहे आणि मला वाटतं आपण नाहीं म्हणणार नाहीं. ”

मला त्याचा रागहि आला होता आणि त्याच्या विनंतीबद्दल औत्सुक्यहि उत्पन्न झालें होतें. हा आणखी काय बरें मागेल ? कांहींच कल्पना होईना !

माझी स्तब्धता पाहतांच तो पुढें बोलूं लागला, “ तसं म्हणजे कांहीं विशेष नाहीं. आजपासून आमच्या घरीं शिवायचं नाहीं नी आमच्या सकाळच्या कचेऱ्या आहेत. तेव्हां एवढे चार दिवस आम्हांला संभाळून घ्या. खाणावळींतलं जेवण आमच्या जुन्या मनाला मानवत नाहीं आणि मला कचेरीमुळं सकाळीं स्वयंपाक करायला वेळ मिळणार नाहीं. आम्हीं तुम्हांला आमचीं मुलंच मानलीं असल्यानं आम्हां दोघांनाहि परकेपणा वाटत नाहीं. इतके दिवस उदासबाणं वाटत होतं तें तुमच्या शेजाराला आल्यापासून नाहींसं

झालं आहे. ”

चार दिवस जेवण्याचीच गोष्ट असल्यानें मला एकदम नाहीं म्हणवलं नाही. नेहमींप्रमाणेंच मी म्हटलें, “ त्यांत काय एवढं विचारायचं ? खुशाल या चारच का, आठ दिवस राहा ना. आम्हांला तरी या परक्या देशात एत्रड्या आपुलकीनं कोण बागवतं ? ”

“ नाही; पण आपलं विचारलं म्हणजे बरं ! ” असें म्हणत आनंदून ह्यातारा निघून गेला.

तो गेल्यावर मधुरा किंचित् संतापून ह्मणाली, “ माझ्यानं नाहीं होणार इतक्यांचा स्वयंपाक. रोजची चीजवस्त जातीय् ती थोडी झाली वाटतं ! राजा हरिश्चंद्राचा नवा अवतार प्रकट झाल्यासारखा दिसतोय ! ”

“ राणी तारामती, तूं काहीं ह्मण, पण माझ्यानं काहीं नाहीं ह्मणवलं नाहीं. बोलल्यासारखे एवढे चार दिवस संभाळून घे ह्मणजे झालं. मग मात्र त्यांना गव्हाचा एवढासा दाणादेखील देऊं नकोस. ”

“ गहूंच काय, पण फाटकी चप्पल मागितली तरीसुद्धां देणार नाहीं. नुसतं मानमावीपणानं मुलंमुल करून आम्हांला वुडवायचं ! आत्तांपर्यंत नेलेल्या जिनसापैकीं एकदेखील परत केली नाहीं. तसे काहीं दरिद्री नाहींत ते. चांगला पाऊणशें रुपये पगार आहे. पण एकेकांची वासनाच वाईट. ”

“ मरूं दे तें. मला जेवायला वाढ आधीं. “ मी उठत ह्मणालों.

चार दिवसच जेवायला येणारें तें जोडपें माझ्या बोलण्यांतील आठ दिवस पकडून बरोबर आठ दिवस राहिलें आणि त्या आठ दिवसांत आठ प्रकार केले ! आज काय एकादशी, आज काय धान्य-

फराळ, आज काय द्वादशी आणि दर द्वादशीला आम्हीं पुरण करतो म्हणून करा पुरणाच्या पोळ्या !

असें सतावून सोडलें त्यांनीं, कीं कुटून मीं सहानुभूति दाखविली असा माझा मलाच पश्चात्ताप झाला ! आणि गरीब विचारी—मधुरा दिवसभर ती चुलींतच गुंतलेली असे. दहा वाजतां माझे जेवण व्हायचें, मग अकराला तो म्हातारा यायचा, तिथून देवपूजा, नैवेद्य, वैश्वदेव—चांगला दीडएक वाजायचा त्याच्या या घटपटादि लग्नपटीला, मग जेवण नी मग आवराआवर ! मधुरेशीं गप्पा मारायला देखील मला वेळ मिष्टेना ! माझ्याच घरांत माझी कुचंबणा झाली !

या सर्व गोष्टींचा एकदांचा निकाल लावून टाकावा, असा निश्चय करून एका रात्रीं आम्हीं दोघांनीं खूप विचार करून एक युक्ति शोधून काढली.

म्हातारा आपल्या घरीं रहायला गेल्याच्या दुसऱ्या दिवशीं दुपारच्या टपालानें मधुरेला एक पत्र आलें. मोठ्या उत्सुकतेनें तिनें तें पत्र फोडून वाचलें तों मस्तकावर आकाश कोसळून पडावें असें तिला झालें. तिची बुद्धि बाधिलून गेली. पत्रांतला मजकूर आपण स्वप्नांत कां जागेपणीं वाचला हेंच तिला समजेना ! अगदीं रडूं कोसळलें तिला. तिचे हुंदके ऐकतांच शेजारचीं म्हातारा—म्हातारी चटकन् तिच्याकडे धांवलीं. तिच्या पाठीवरून हात फिरवीत म्हातारीनें विचारलें, “ उगी, उगी बरं. काय झालं मधुराबाई एवढं रडायला ? आम्हांला सांगण्यासारखं असलं तर सांगा. ”

त्यांच्या गळ्यांत हात टाकून रडत रडत मधुरा म्हणाली, “ तुम्हीं आम्हांला मुलांसारखं मानतां तर सांगायला काय हरकत आहे !

नाहीं, सांगणारच होते तुम्हांला. अग आईग ! मागल्या जन्मीं कुणाचं मीं बाईट चिंतिलं होतं, म्हणून देवानं माझ्यावर हा प्रसंग आणला ! ” असें म्हणत तिनें तें पत्र म्हाताऱ्याकडे टाकलें व पुन्हां हामसाहामशीं रडायला सुरवात केली.

म्हाताऱ्यानें तें पत्र घेतलें व वाचण्यास सुरवात केली.

“ प्रिय मधुरा, ”

“ आतां बँकेच्या हिशेबांत चुकून माझ्या हातून दोनशेंची रक्कम कमी आली आहे. संध्याकाळच्या आंत वरील रक्कम भरली तरच कांहींतरी तरणोपाय आहे, नाहीतर अर्बूचे धिंडवडे झालेच. माझ्या-बद्दल मला एवढेसें वाटत नाहीं, पण तुझी मूर्ति डोळ्यांपुढें येतांच रडूं कोसळतें. तेव्हां धीर धरून आपल्या शेजारच्या दामोदरपंतांना कसेंहि करून आमच्या बँकेत असलेल्या त्यांच्या खात्यांतून दोनशें रुपये देण्याची विनंति कर. तुला तर ते आपली मुलगी मानतातच. मुलीची त्यांना कीव आली तर बचावेन, सुखरूप येऊन भेटेन. नाहीतर काय होईल तें सांगता येत नाहीं ! ”

तुझा

प्रभाकर.

पत्र वाचल्याबरोबर दामोदरपंतांची मुद्रा चमत्कारिक झाली. ‘दोनशें रुपये द्यायचे? आणि कशाच्या आधारावर? छट्! एवढा जिव्हाळा असला म्हणून काय झालें? अन् हिशेबांत घोटाळा करणाऱ्याची दानत तरी काय चांगली असेल?’ असा भाव त्यांच्या मुखावर उमटला. त्यांच्या मुखाकडे केविलवाणें पाहात मधुरेनें विचारलें, “ मग काय ?

देणार ना पैसे बँकेतून काढून? घालाल ना एवढी भीक? मी आपली मुलगी! येईल कां माझी दया तुम्हांला?"

“ अहो, पण रक्कम थोडी कां आहे? अन् प्रभाकरपंतांनीं हिशे-
बांत असा गबाळेपणा केला तरी कसा? नीट डोकं ठेवून काम करायचं
कीं नाहीं? ”

“ कसंन् काय याची आतां चर्चा पाहिजे आहे कशाला? झालं तें
झालं. उपाय ताबडतोब केला तरच अब्बुची आशा आहे, नाहीतर
काय होईल याची कल्पनादेखील करवत नाहीं:- मग माझ्यासाठीं—जिल
तुम्ही मुलगी मानता तिच्यासाठीं—एवढं कराच. तुमच्या मुलीकरित
तुम्हीं नसता का एवढा स्वार्थत्याग केला? अन् रमाबाई, तुमच्या
मुलाबद्दल देखील तुम्हांला कीब येत नाहीं का? तुमच्या गोविंदानं जर
असं केलं असतं, तर असा कपाळाला हात लावून बसलां असतां कां? ”

“ तसं नाहीं....पण— ” पुढें काहींच बोलायचें न सुचल्यामुळे
त्या पुन्हा कपाळाला हात लावून बसल्या.

“ देणार ना पैसे? ” मधुरेनें पुन्हा विचारलें. “ वडिलांनींच असे
तोंडघशीं पाडल्यावर आम्हीं मुलांनीं कुणीकडे बघायचं? मुलाच
अपराध वडिलांनीं पोटांत घालायचा नाहीं तर मग कोणीं घालायचा!
मीं अगदीं तुमच्या कुमुदसारखा हट्ट धरूनच बसतें. संध्याकाळच्या
आंत तिकडे प्रैशाची पोंच झाली तरच अन्न घ्यायचं! नाहीतर मल
काय करायचं मेलीला अन्न घेऊन! तिकडेच जर बरं नाहीं, तर....’
आणि तिला पुन्हा जोराचा हुंदका आला.

मानलेलें नातें अंगाशीं चिकटूं लागलेलें पाहतांच म्हाताऱ्याल
कसेसेंच होऊं लागलें. कारण, आजपर्यंत त्यांनीं आईबापाच्या ऐटीं

जेथें तळ दिला होता, तेथें त्यांना एकदम ' नाही ' असें टाकून बोलवेना व पैसोहि देववेनात ! त्यांच्या मनाचा अगदीं गोंधळ उडाला.

शेवटीं म्हाताऱ्यानें मनार्शीं कांहीं निश्चय केलेला दिसला. क्षणमात्र त्याच्या सुरकुतलेल्या मुखावर आनंदाची छटा चमकून गेली. तो ममताळूपणानें म्हणाला, " धाबरूं नको बरं बाळ. तूं नी कुमुद दोन नाहीतच मुळीं. कुमुदकरितां माझ्याजवळ पैसे नसते तरी जिवाचं रान करून आणले असते. तूं आतां स्वस्थ पडून राहा, मी सारी व्यवस्था करतो ! " असें म्हणून तो बायकोला म्हणाला, " तेवढं तुझ्या पेटींत असलेलं बँकबुक दे पाहूं, चल. "

तीं दोघें आंत गेलेलीं पाहतांच मधुरा चटकन् उठली व हळूच दाराला कान देऊन ऐकूं लागली, तीं म्हातारा म्हणत होता, " अग पैसे देतो कोण नी घेतो कोण ? तसं आपल्याला स्पष्ट म्हणतां येणार नाही म्हणून थाप मारून आलों. इथून बिऱ्हाडंच बदलूं म्हणजे कोण मागायला ! ह्याः ह्याः..... "

संध्याकाळीं मीं घरांत पाऊल टाकतो तों मधुरा विजयोन्मादानें ओरडली, " अगदीं सोळा आणे काम झालं. पत्र आल्याबरोबर दोन तासांत घर रिकामं झालं. माझं डोकं आहे तें, तुमचं नाही. " आंत डोकावून मीं पाहिलें तों खरेंच सारें घर रिकामें होतें ! फक्त एका कोपऱ्यांत एक मांजर उंदीर धरण्याचा प्रयत्न करीत होतें.

आणि मधुरेच्या मधुर मुखावर विजयश्रीचें चांदणें फुललें होतें.

संध्याकाळचे सात वाजलेले पहातांच हातांतील काम टाकून रमाबाई घाईघाईने उठल्या. पेटांतील कडेल काढून झटकन् नेसल्या व सोंबळ्याचें पाणी आणण्याकरितां घागर घेऊन नळावर आल्या. आज संकष्टी चतुर्थी असल्यामुळे रात्री नऊ वाजतां सगळा स्वयंपाक तयार व्हावयास पाहिजे होता. म्हणून त्या नळावर जातांच आधीं पाणी भरित असलेल्या गोदावरीबाईंना अजीजीनें म्हणाल्या—“ गोदावरीबाई, थोडंसं मला भरूं देतां कां पाणी ? फार कांहीं नाहीं. एवढी घागर— सात वाजून गेले, अझून चुलीला पेटूं दिखील घातलं नाहीं न् नऊला येतील सगळे जेवायला म्हणून म्हणतें—”

सरलहृदयी गोदावरीबाई म्हणाल्या, “ हो घ्याना. त्यांत काय एवढंसं ? मग घेईन मी. ” आणि असें म्हणून त्या आपली अर्धवट मरलेली बादली बाजूला सरकावून घरीं गेल्या. बादली बाजूला सरतांच, सोंबळ्याचा ओंचा पदर नीट सांवरून रमाबाईंनीं आपली घागर नळाखालीं ठेविली. इतक्यांत त्यांच्या शेजारींच रहाणाऱ्या मंजुळाबाईं डुलत डुलत आपलीही बादली व घागर घेऊन आल्या व पलीकडच्या तोटीखालीं ठेवून कंबरेवर हात देऊन उभ्या राहिल्या. त्यांना पहातांच रमाबाईंच्या मुखावर एक तिरस्काराची रेखा चमकून गेली. अगदीं याच वेळीं ही ब्याद इथें आली असा भाव त्यांच्या भालप्रदेशावर दृग्गोचर होत होता. वास्तविक त्यांचा ह्यांच्याशीं कोणत्याही प्रकारें नात्यागोत्याचा संबंध नसतांना, कोणतेंही कारण

नसतांना मंजुळाबाई रमाबाईचा हेबादावा करीत असत. ह्या चार्ळींत रमाबाईना ती जणूं भाऊवंदच झाली होती.

मंजुळाबाईच्या बादलींत पडणाऱ्या पाण्याचे तुषार चोहोंकडे उडत होते. त्यांपैकीं कांहीं आपल्या अंगावर व घागरींतील पाण्यांत पडलेले पहातांच रमाबाईच्या धार्मिक मनाला कसेसेंच झालें. त्या चटकन् म्हणाल्या, “ मंजुळाबाई, थोडा नळ बंद करतां का ? माझ्या घागरीवर पाणी येतंय तुमचं—सोबळ्याचं आहे म्हणून म्हणायचं ”—

मंजुळाबाई बोलण्याची जणूं कांहीं बाटच पहात होत्या. त्या त्यांचं बोलणं संपायच्या अगोदरच उत्तरल्या, “ अगोबाई, विटाळ कां होतो आहे आमचा ? महार मांग का आम्ही ? काय बाई तरी चमत्कारिक ! म्हणे जरा नळ बंद करा. एवढं सोबळं असेल तर मी म्हणत्यें काशी रामेश्वरला कां नाहीं जाऊन रहात ? इयं—या चार्ळींत—आम्हां महारामांगाच्या शेजारीं राहण्यापेक्षां ? ”

हा कडाका पहातांच रमाबाई एकदम सर्दच झाल्या. कशाचं कशावर नेलं ? त्या घाबरून जाऊन म्हणाल्या, “ छे छे मी असं कां म्हटलं ? हें सोबळ्याचं पाणी आहे; तुम्ही गरोदर आहांत नि गरोदर स्त्रियांचं पाणी सोबळ्यांत चालत नाहीं म्हणून मी म्हटलं. ”

“ इश. ” आधींच स्थूल असलेल्या व त्यांत दिवस भरल्यामुळें विचित्र दिसणाऱ्या शरिराला किंचित् गिरकी देत मंजुळाबाई उद्गारल्या, मी म्हणत्यें माणसानं लाज अगदीं बाजारांत विकून येऊं नये. कांहींतरी जनामनासाठीं थोडीशी शिल्लक ठेवावी. अहाहा ! काय पण धर्माचा नि सोबळ्याचा अंतार ! कधींपासून झालांत हो

तुम्ही सोंबळ्या ? ” सोंबळ्या ह्या शब्दावर त्यांनीं जोर दिला.

त्या शब्दाचा वाईट अर्थ ध्यांनीं येतांच रमाबाईच्या रागाचा पारा एकदम चढला. त्या संतप्त होऊन म्हणाल्या, “ काहीं हाड आहे का तुमच्या जिभेला ? आपली उचलली जीभ लावली टाळ्याला. तुमच्या देखील कपाळावर कुंकू आहे म्हटलं. उगीच तिन्हीसाजेच्या वेळेला सुवासिनीला तुम्ही असं बोलतां, कधीं बरं होणार नाहीं तुमचं ! सर्वसाक्षी भगवंताला डोळे आहेत बरं. बोलतां बोलतां त्यांच्या डोळ्यांतून गंगेचा प्रवाह बाहूं लागला.

“ अगोबाई ! काय पण गोगळगाय नि पोटांत पाय ! दुसऱ्यांना बाटायचं कीं, काय गरीब गाय आहे. पण हिचीं मारकीं शिंगं कुठं दिसताहेत त्यांना ? एवढ्या हळव्या आहांत तर कशाला बोलावं लोकांना आपण ? पहिल्यांदा मी काहीं तुम्हांस बोललें होतें कां ? तरी बरं. माझ्या नांवानं तुम्ही मांडखोर म्हणून आख्या चार्ळीत ओरडतां, तरी उगीच मांडणाचं मूळ कशाला म्हणून स्वस्थ बसत्यें. कधीं हो मी तुमच्याशीं मांडत्यें ? अन् नवऱ्याच्या तोंडाला तोंड देण्यांत तुम्हांला माझ्याशीं मांडायला वेळ तरी कधीं मिळाला ? ” शेवटचें वाक्य मंजुळाबाईनें खंयचटपूणाणें उच्चारिलें. हें ऐकतांच मात्र रमाबाईचें अंग क्रोधानें नखशिखान्त कांपूं लागलें. डोळे तांबडेलाल झाले. त्या क्रोधकंपित स्वरांत चित्कारल्या, “ मंजुळाबाई-मंजुळाबाई. तोंड सांभाळा बरं. आणखी काहीं खोटं बोलाल तर तुमच्या तोंडांत किडे पडतील. कधीं रहाणार नाहीं तसं झाल्या—शिवाय. निरर्थक एकाद्याची अशी गांजणूक करूं लागलांत तर—देवारे देवा.—”

असें म्हणून त्यांनीं अर्धवट भरलेली घागर उचलली व ताडताड पाउळें टाकीत त्या आपल्या घरांत आल्या. त्यांचें तें क्रोधविवश गमन पहातांच मंजुळाबाई आणि जवळच्या घरांत आडून पहात असलेल्या बायका हीः हीः करून हंसल्या. रमाबाई पळाल्या, आपला विजय झाला असें मंजुळाबाईला वाटलें.

रमाबाईंनीं घरांत बेऊन घागर आपटली, व शून्य दृष्टीनें पहात त्या तिथेंच उभ्या राहिल्या. झालेल्या अपमानानें त्यांचें अंग अजूनही थरथरत होतें. नाकपुड्या जोरानें बरखालीं होत होत्या. हा अवतार पहाताच नुकतेंच ऑफिसांतून परत येऊन खुर्चीवर म्लान मुद्रा करून बसलेले नारायणराव हतबुद्धच झाले. त्यांनीं भयचकिततेनें विचारलें, “ काय ? काय झालं ? असा कां दिसतो आहे तुझा चेहरा ? ”

बोलण्याचा प्रयत्न करूनही रागाच्या आवेगामुळें रमाबाईंच्या मुखांतून शब्द फुटेना. त्या काहींच बोलत नाहींत असें पाहून नारायणरावांचें हृदय फारच व्यथित झालें. ते व्याकुलतेनें म्हणाले, “ रमा, काय झालं ? अशी उभी कां तूं ? मला काहीं सांगायचं कां नाहीं ? ”

अस्फुट स्वरांनें रमाबाईं म्हणाल्या, “ ऐकायचं होईल कां माझं एक ? उद्यां दुसरी जागा बघावी—कुठ महारासांगाच्या बस्तींत मिळाली तरी चालेल, पण इथं या कचकर्चीत नको. जेव्हां बघावं तेव्हां ही शेजारची अवदसा मंजुळा सारखी कैदाशिणीसारखी मांडायलाच येते. भाऊवंद असती तर शोभलं तरी असतं. पण कशाचा कांहीं संबंध ? ती कोंकणस्थ नि आपण देशस्थ — ”

“ बा मांडायला कांहीं नात्याचा, जातीचा संबंधच असावा

लागतो वाटतं ! बरं पण ती मांडखोर आहे हें समजूनसुद्धां तूं तिच्याशीं कशाला बोलायला गेलीस ? अशा माणसापासून आपण चार हात दूर असावं. ”

“ माहीत आहे मला हें. मी का मुद्दाम तिच्याशीं भांडायला गेल्यें ? नुसतं पाणी उडतंय् म्हटलंय् तर मेलीनं केवढं रामायण केलं ! नि काय काय बोलली ! देवारे देवा ! पण बघणार ना उद्यां जागा दुसरी. मी इथं अन्न घेणार नाहीं उद्या कांहीं— ”

“ एः असा त्रागा करूं नकोस, ” तिच्याजवळ जाऊन समजा-विण्याचा सूर काढून नारायणराव म्हणाले, “ ऑफिसच्या जवळ नि भाड्याच्या मानानं कमी असणारी जागा म्हणून मी मुद्दाम घेतली. आतां दुसरीकडे पटकन् अशी सोईस्कर जागा कशी मिळेल ? जरा दमानं घे. नि समजा मिळाली दुसरी जागा चांगली आणि तिथंही अशीच भांडकुदळ शेजारीण भेटली तर काय करशील ? कां पुनः अशीच पळापळी करायची ? कुठंही गेलं तरी असे भांडखोर नि निंदक शेजारी असणारच. उलट मी म्हणतों झाला तर त्यांच्या निंदेनें फायदाच होईल. तुकाराममहाराजांनीं चक्र एके ठिकाणीं म्हटलेंच आहे “ निंदकाचें घर असावें ” —

“ पुरें मेलं. आहे मला माहीत तें ” स्वयंपाक करण्याच्या तयारीला लागण्यासाठीं त्या उठतांना म्हणाल्या, “ बरं पण आज इतका उशीर कां झाला ? आपली चांगली सात वाजेपर्यंत वाट पाहिली. शेवटीं कंटाळून मी सोंबळं नेसल्यें. होय ? उशीर कां झाला आज ? नि तोंडस उतरल्यासारखं दिसतं आहे. तापवीप वां आला आहे ? ” आणि नेहमींच्या सराबाप्रमाणें त्या आपल्या पतिराजांच्या कपाळावर

हात ठेबावयास जाणार तोंच ' तिकडची स्वारी ' चटकन् ओरडली, " सोंबळ्यांत आहेस ना तूं ? अन् मला शिवतेस ? विटाळ झाला असता तर पाप लागलं असतं ना मला ? ' हें ऐकतांच त्या लाजून बाजूला झाल्या. पण आपल्या पतिराजांच्या बोलण्यांतची विषण्णता त्यांना जाणवल्याखेरीज राहिली नाही. काय झालं असावं बरं ह्यांना ? असे उदास नि खिन्न कां दिसताहेत आज ? माझ्याशीं बोलणंसुद्धां मनापासून होतं नाहीं. काहीं दुखतखुपत तर नसेल ? ही कांक्षा मनांत घर करतांच त्यांच्या प्रेमळ हृदयांत चरं झालें. त्यांनीं विचारिलें, " डोकं कां दुखतंय् आपलं ? मग गवती चहा करून देऊ कां गरम गरम कपभर ? तेवढंच हलकं वाटेल. नि आल्याबरोबर मला कां बरं सांगितलं नाहीं ? अशी प्रकृतीची हेळसांड करायची आणि आपल्या शरीराला व माझ्या मनाला त्रास द्यायचा. "

हे प्रेमळ शब्द श्रवण करितांच बान्यानें मेघ पांगावेत तशी त्यांच्या मनांतलीं खिन्नतेचीं अश्रें पांगलीं. ते उत्तेजित स्वरांत म्हणाले, " ह्या— ह्या तुझ्यासारखी अत्यंत गृहकुशल नि प्रेमळ पत्नी परमेश्वरानें मला दिली ह्याबद्दल मी खरोखरच त्याचा अत्यंत ऋणी आहे. "

" इश ! असं बोलून लाजवूं नये. मी काय यःकश्चित् दासी ! जाऊं द्या तें. खरंच सांगायचं पण काय होतंय् आपल्याला तें. मघां-पासून कितीदां विचारलं मी—खोटं सांगायचं नाहीं हं ! अगदीं खरें खरें सांगायचं. माझ्या गळ्याची शपथ घालून विचारूं कां मी ? "

" अगदीं वेडी आहेस रमा तूं. " किंचित् हंसून नारायणराव म्हणाले, "विषण्ण नि उदास व्हायला काय झालं आहे मला ? तुझ्याच अति चिकित्सेखोर मनाला तसं वाटत असेल. बरं पण आज तुम्हांला एक

आनंदाची बातमी कळवायची आहे. तुम्ही लौकरच वरमाय होणार आहांत, तेव्हां रुसण्याफुगण्याची—चांगली तालीम करून ठेवा. ”

“ वरमाय ? ” आनंदातिरेकानें रमाबाईनें विचारलें, “ म्हणजे आपल्या मधूचं लग्न ठरलं ? कधीं ? कुठली मुलगी ? पाहिलीत कां आपण ? कशी आहे ? ”

“ संपले कां प्रश्न ? कां आहेत अजून ? असले तर एकदमच होऊन जाऊं घात म्हणजे टिपून घेतों नि सावकाश एकेका प्रश्नाचं उत्तर देतो. अगदीं प्रश्न पहिला—उत्तर पहिलं. अगदीं व्यवस्थेशीर. ”

“ इतकं नको हो खिजवायला ! माणूस आहे, थोडं उत्कंठित झालं म्हणजे विचारतं. त्यांत काय एवढं खिजवण्यासारखं ? काय म्हणे टिपून घेतों. घ्या टिपून. प्रश्न पहिला, मधूचं लग्न केव्हां, कुणाशीं, कधीं ठरलं ? ”

“ वाः पुनः एका प्रश्नांत तीन प्रश्न ! बरं नीटच सांगतों तुला. आमचे रामभाऊ हेडक्लार्क माहीत आहेत ना तुला ? ”

“ म्हणजे महालक्ष्मीच्या दिवशीं संध्याकाळीं फराळाला आले होते ते ? पांढरा रुमाल घातलेले होते तेच ना ? ” रामभाऊ कोण, तें आठवीत रमाबाईनीं विचारिलें.

“ हो हो तेच, त्यांची मेहुणी आहे लग्नाची — ”

“ रामभाऊसारख्यांशीं कां आपला संबंध जुळणार ? ”

एवढ्या मोठ्या मनुष्याशीं आपली सोयरीक जमणार या आनंदांत त्यांनीं विचारलें. रामभाऊ म्हणजे लहान कां माणूस आहे ? एक लाखाचा नुसता बंगलाच आहे, त्याशिवाय रोख बँकेत आहेत ते बेगळेच. बायकोच्या अंगावरचे दागिने बेगळेच, शिवाय मोठा थोरला

मळा आहे. एवढा श्रीमंत माणूस आपला व्याही होणार ? हा: केवढें आपलें भाग्य ! रमाबाईच्या मनांत आनंदाचें तुफान झालें.

अत्यानंदानें फुललेल्या पत्नीच्या लालसर मुखाकडे निर्विकार मुद्रेनें पहात नारायणराव म्हणाले, “ उद्यां दुपारीं ती मंडळी येणार आहेत तेव्हां तयारी असूं द्या. ”

“ तयारी म्हणजे काय एक मुलीच्या हातांत द्यायचा खाऊचा पुडाच ना ? हातिच्या आतां मधूच्या हातांचि आणून ठेवत्यें. पण बाई आपल्या मधूचं लग्न ठरलं म्हणून आपल्याला नाहीं आनंद होत ? ”

खिन्नपणानें हंसून उडवाउडवी करीत नारायणराव उत्तरले, “ छे. तुझं आपलं काहींतरीच ! आनंद न व्हायला काय झालं ? मला तुझ्यापेक्षांही आनंद झाला आहे. ”

अधणांत भात वैरतां वैरतां रमाबाई म्हणाल्या, “ आपल्या वर्तनाचा मला उलगडाच होत नाहीं. वरून सांगतां खूप आनंद होतो आहे म्हणून पण मनावळ कसलें तरी दडपण पडल्याप्रमाणें गंभीर नि उदास चेहेरा करून बोलतां; काय समजूं मी ? ”

“ काय वेडी आहेस ग. नसत्या शंका काढते आहेस. बरं लौकर करा वरमाई स्वयंपाक. पोराच्या लग्नाच्या आनंदांत आम्हांला जेवायचं आहे हें बिसरूं नका हं. चालूं द्या हात पोळ्यावर झटपट. कावळे ओरडूं लागले आहेत पोटांत. अजून पूजा नि जेवण. हायरे देवा—उद्यां दुपारीं येतील ती मंडळी. बहुतकरून रामभाऊंचा मेहुणा, बायको नि मुलगी तिबेच येतील. आजच त्यांनीं तसं सांगितलं आहे. मधूला सांगून ठेव दुपारी कुठं जाऊं नकोस म्हणून. मीही रजा काढून ठेविली आहे. होऊद्या पाहाणं ” बोलतां बोलतां ते खिन्नपणानें हंसले.

रमाबाई पुन्हां चमकल्या. पोरान्या लग्नाचा वेळेला हे असें कां करताहेत हेंच त्यांना समजेना. भ्रांतचित्त होऊन त्या स्वयंपाक करू लागल्या. नारायणराव शून्य दृष्टीने कुठें तरी पहात बसले.

*

*

*

सकाळपासूनच रमाबाईंनीं घर कसें शोभिवंत नि लख्ख करून ठेवलं होतं. भावी सूनबाईंनीं निदान घराच्या स्वच्छपणाला नि नीटनेटकेपणाला भाळून जाऊन या घरांतच पडण्याचा देवाला नवस करावा, असें त्यांना वाटलें. मधूनें आपल्या मित्रमंडळीचा ताफा अकरा वाजतांच घरांत आणून बसविला होता. त्या ताफ्यापैकीं कांहीं मंडळी मधूचे वडील आतल्या घरांत जेव्हां जेव्हां जात तेव्हां-तेव्हां हळूच 'बायस्कोप' सिगारेटचा मधुर समाचार घेत व तोंडांतून न दिसेल अशा बारीक रीतीनें धूर सोडीत व पुनः समाचार घेत. नारायणराव मात्र अस्वस्थ मनानें आतबाहेर येरझारा करीत होते. जणूं कांहीं हें लग्न म्हणजे एक धोंडच आहे असें त्यांना वाटत असावें.

शेजारच्या मंजुळाबाईंना हा 'टेलिफोन' कालच मिळाला होता.

त्याही पतिराज कामावर गेल्याबरोबर घरांतलें काम जेथल्या तेथें टाकून 'कोणमंडळी आहेत बाई?' अशी मनार्शी बिचारणा करीत मधून मधून मंडळी आली कीं नाहीं हें पाहण्यासाठीं रमाबाईंच्या घराकडे वांकून वांकून पहात होत्या. त्या पाहण्यांतही एक तऱ्हेचा कुत्सित नि खुनशी स्वभाव प्रतीत होत होता. आपल्याशीं भांडणाऱ्या बाईंचा आपल्यासमोर 'वरमाय' म्हणून तोरा मिरवूं द्यायचा? मग आपली प्रतिष्ठा ती काय राहिली? ही चाळ सोडून जा. मग

दुसरीकडे पोरानें लग्न कर नाहीं तर मुंज कर. पण माझा चार लोकांत आपमान करणाऱ्या टवळीचा असला बडेजाव ? छे, मी तर मुळींच सहन करणार नाहीं. मंजुळाबाईंच्या मानसमंदिरांत असल्या विचारांचा फडफडाट होत असतांना त्यांच्या डोळ्यांला दोन नवी लुगडी व एक पगडी जिन्यातून हलकेच वर येत असलेली दिसली. तत्क्षणीं त्यांचे डोळे विलक्षण तेजानें चमकलें. आपला स्थूल देह जेवढ्या चपळाईनें ढकलतां येईल तितक्या चपळाईनें ढकलून त्या बाहेर आल्या व जिन्यातच त्या मंडळीला गांठून जसं कांहीं 'रिसेप्शन' च करायला आलों आहोंत असा भाव आणून त्या मंजुळ स्वरांत म्हणाल्या, "यावं-यावं मंडळी." आणि अमें म्हणतच त्या त्यांना आपल्या घरांत घेऊन आल्या.

हें दुसरेंच घर दिसतांच पगडीधरानीं शकित मनानें विचारलें, "नारायणरावांचें तें घर आहे ना ? मग इथं ?"

तटकन मंजुळाबाई उद्गारल्या, "त्यांचा आमचा फार ऋणानुबंध आहे. म्हणून मुलीला मी पहिल्यांदा पाहण्याची संधि साधत आहे. बसा हं, फक्त पांचच मिनिटं एवढा चहा घ्या नि मग जा. बसा हो अशा खालीं पाटावर. मुली, बैस हो अशी."

सर्वजण स्थानापन्न झाल्यावर आपण मुलीचे कोण ह्याची पगडीधरानीं व पोक्त बाईनें ओळख करून दिली. त्यावर हंसरा चेहरा करून मंजुळाबाईंनीं चहाला आघण टाकलें व हलका स्वर काढून म्हटलें, "आपण मुलीचे भाऊ नि बहीणच आहांत, तेव्हां आपल्याला कांहीं हिताच्या गोष्टी सांगितल्या तर राग नाहींना येणार?" त्यावर "छे छे, राग कसला." असें भावाबहिणीचें उत्तर येतांच

नीट बसून मंजुळाबाईनें आपलें भाषण चालूं केलें. “ हिताचं म्हणजे असं कीं, आमच्या मधूचं स्थळ आपल्याला कोणी दाखविलं ? आमचीं माणसं असलीं तरी उगीच कुणाच्या जन्माचं नुकसान व्हावं असं मला वाटत नाहीं. आणि या अप्सरेसारख्या असलेल्या मुलीकडे पाहून तर मन विशेषच खिन्न होतं. ” हें भाषण श्रवण करितांच भाऊबहीण चकित होऊन एकमेकांकडे पाहूं लागले. “ ही काय भानगड ? ” अशा नजरेनें एकमेकांनीं एकमेकांकडे पाहिलें.

त्यांच्या विस्मयाकृततेकडे बिलकुल लक्ष न देतां त्या पुढें ह्मणाल्या, “ तसं पाहिलं तर मधूचं लग्न कोणत्या गोष्टी पाहून व्हावं हेंच मला समजत नाहीं. रानात शेत नाहीं गांवात असलेलें घर परवां अशाच कांहीं भानगडी करून बोटपटून टाकलं. अहो, आम्हीं त्याच्या गांवचे. त्याच्या घराला लागून घर आहे आमचं म्हणून तर साऱ्या गोष्टी आह्माला माहीत. एवढंच काय पण पोरगं तर असं आहे कीं, घराच्या बांटाणीच्या वेळीं चुलत्याला मारल्याच्या आरोपावरून चार महिने तुरुंगांत गेलं होतं. ”

“ काय तुरुंगांत ? ” पगडीधरांनीं किंचाळून विचारलें.

“ हो हो तुरुंगांत नि त्यांच्या आईसाहेब असा कडक लक्ष्मीचा अवतार आहे ह्मणतां. परवां तर नारायणराव त्यांच्या जाचानं त्रासून विष प्यायला तयार झाले हो. आणि अशा विस्तवांत ही फुलासारखी नाजूक पोर. ”

“ कांहींतरीच बोलूं नका तुम्हीं. ” पोक्त बाईना हें खरें न वाटल्यामुळें त्या ह्मणाल्या. ”

मला नाहीं हें खरं वाटत. अन् तुम्ही त्यांच्या ऋणानुबंधी ह्मण-

बतां आणि असें उलटं सांगतां ? ”

आपला बाण फुकट जाणार हें पाहातांच मानभावीपणानें मंजुळा-बाई हणाल्या, “ जा बाई मला काय करायचं आहे ? तुहां तिन्हाइतांना ही आंतली भानगड काय माहीत ? जाईसारखी कोमेल पोर जाचानं कोमेजून जाईल म्हणून बाईट वाटून मी मुद्दाम सांगितलं. जा बापडे, माझं काय त्यांत जातंय ? लग्न मोडण्यासारखं दुसरं पाप नाही म्हणतात, पण एका पोरीच्या जन्माचं वाटोळं झालेलं पाहाण्यापेक्षां त्या पापाचे धनी झालें तरी परबडेल म्हणून मी आपलं सांगितलं. आतां तुम्ही जाणे नि ते जाणे. पण लग्न झाल्यानंतर पोरीच्या डोळ्यांतून पाणी गळू लागलं म्हणजे मग बरीक बाईट वाटून घेऊं नका एवढें सांगत्यें. ”

हें निश्चयपूर्वक भाषण ऐकतांच पोक्त बाईचाही विश्वास डळमळू लागला. तिचें मन म्हणालें, “ कुणास ठाऊक काय आहे तें? सध्यांच्या काळांत कुणाकुणाचा म्हणून विश्वास देतां येत नाही. परबांच नाहीं कां जोशीणबाईच्या मुलीचा गळा श्रीमंत मुलगा म्हणून दाखवून आचान्याच्या पदरीं बांधून कापला ? मग ह्या स्थळाचा तरी काय नेम ? ”

त्या विचारांत गढलेल्या दिसतांच मंजुळाबाईच्या चेहेऱ्यावर एक तऱ्हेचें विजयश्रीचें तेज झळकूं लागले. आणि त्या आनंदांतच त्यांनीं चहाचे तीन कप भरले व तिघांच्या पुढ्यांत ठेवून त्या म्हणाल्या, “ हं ध्या हा चहा-लौकर ध्या, नाहीतर निवून जाईल. ”

पगडीघरांनीं कप आपल्याकडे ओढीत म्हटलें, “ मग काय ? आपण म्हणतां हें सगळं खरं आहे ना ? तसं असेल तर नारायणराव

म्हणजे एक बदमाश मनुष्य असला पाहिजे. रामभाऊला काय थापा मारिल्या. घर आहे न् मळा आहे, यंभ न् त्यंभ-छे छे, आर्षीं तुमची गांठ पडली म्हणून एवढा खुलासा झाला नि त्यांचीं अंडीं-पिर्लीं कळलीं, नाहीतर आम्हांस कोण सांगणार होतं ? ”

“ एवढं जरी असतं तरी मी बोललें नसत्यों. मधु म्हणजे एक उपद्रव्यापी बाळ आहे. त्याचा एक किळसवाणा उद्योग पाहून मात्र मला ह्या पोरीची कीव आली. अहो, आता काय सागावं नि कसं सांगावं हेंच मला समजत नाहीं. मंजुळाबाई हलका स्वर काढीत म्हणाल्या, “ त्यानं कायशीशी एक मराठ्याची बाई.... ”

“ मग काय आटपलंच. ” ताडदिशीं पगडीधर उठून म्हणाले, “ आतां सरळ घरीं चला. कांहीं दाखवायची जरूरी नाहीं. यमुताई, आपलं नशीब शिकंदर म्हणून ह्या बाई भेटल्या. ”

यमुताई दुजोरा देत म्हणल्या, “ अगदीं देवासारख्या भेटल्या ह्या. नाहीतर आमच्या मालूचं नशीब नव्हतं ग बाई धड ! बरं आहे चला. मंजुळाबाई, तुमचे हे उपकार आम्ही कधीं विसरणार नाहीं बरं. ” असें म्हणून सगळेजण नारायणरावांच्या घराकडे हुंकूनहि न पाहतां आल्या वाटेनें तडक परत गेले.

मंजुळाबाईंनीं रमाबाईंच्या घराकडे पाहून एक तुच्छतेचें हास्य केलें.

एक बाजायला आला तरी अजून मंडळी कशी येत नाहीत याबद्दल सान्यानांच आश्चर्य वाटूं लागलें. रमाबाईंना वाटलें, कदाचित् कसली अनपेक्षित अडचण तर आली नसेल ? पण तसं कांहीं असतं तर कुणीतरी येऊन कळविलं नसतं कां ? असा जीव टांगून ठेवण्यांत काय अर्थ आहे ? कां आज मुलीला दाखवायला न्यायचें आहे ह्याची

त्यांना आठवणच झाली नाही ? काय झालं असावं ?

सगळ्यांची अशी विचारांची चुळबुळ चालली होती.

शेवटीं मधूच्या एका दोस्ताला राहवेना. त्यानें विचारिलें, “ मी जाऊन पाहून येऊं कां ? कुठंशी आहे त्याचं घर ? आतां सायकल-वरून जाऊन येतो. अकराची वेळ ठरवली आणि एक वाजला तरी पत्ता नाही. माणसं आहेत कां हैवान आहेत ? मग जाऊं कां ? ”

“ हो पाहून या. येताहेत कीं नाहीत हें कळलं म्हणजे तेवढंच बरं. माणसांना उगीच ताटकळत बसवायचं म्हणजे काय ? आता यायचं नसलं जमत तर कळवा झणावं केव्हां येणार नकी तें. ” रमाबाई वाट पाहून कंटाळून म्हणाल्या.

“ बरं तर पाहून या ” जड स्वरांनें नारायणराव म्हणाले, “ काय म्हणताहेत ते ! ” मुलीच्या घरीं जाण्यासाठीं म्हणून मधूचा दोस्त सायकल बाहेर काढून रस्त्यावर आला तोंच त्याला कोणीसें विचारलें, “ नारायणराव इथंच रहातात कां ? ”

“ हो इथंच रहातात. कां ? ”

“ ही चिठी दिली आहे रामभाऊंनीं त्यांना द्यायला, देतां कां ? ”

“ हो हो अवश्य ” असें म्हणून त्या माणसाच्या हातांतील चिठी धेऊन तो परत घरांत आला. त्याला इतक्यांत परत आलेला पाहून सर्वांना आश्चर्य वाटलें. मधूनें तर विस्मयानें विचारलें, “ आं ! इतक्यांत परत आलास ? कां गेलाच नाहीस ? ”

“ नाहीं गेलों. ही चिठीच आली एका माणसाबरोबर त्यांची. मग कशाला जाऊं ? ”

नारायणरावांच्या हातांत चिठी देत मधूचा दोस्त झणाला.

नारायणराव फोडीत असलेल्या चिठीकडे सर्वजण आतुरतेने पहात होते.

नारायणरावांनीं चिठी वाचली मात्र. त्यांच्या डोळ्यांत एकदम आनंदाचा सागर उसळला. कालपासून खिन्न झालेल्या मुखामोंवतीं आनंदाचें बलय फिरूं लागलें. ते त्या आनंदाच्या भरांत ओरडले, “ हा: देवानं केवढी खैर केली ! मधू—मध्या, तुझं लग्न मोडलं नि माझ्या जिवावरचं ओझं निघालं. ”

त्यांच्या त्या ‘ अवताराकडे पहात सर्वजण—विशेषतः रमा-बाई तर दिड्मूढ होऊन गेल्या. हे असें काय करताहेत ! ह्याना काय वेड तर लागलें नसेल असा फुसट विचार त्यांच्या मनांत डोकावतांच त्या घाबरून ह्याणाल्या, “ वाचावं त्यांनीं काय ळिहिलंय तें; माझा तर बाई जीव उडून गेला आहे. ”

“ पण माझा अगर्दीं थान्यावर आला आहे. हं मधू, ही चिठी मोठ्यानें ” नारायणरावांनीं चिठी मधूकडे फेंकली. मधू वाचूं लागला. सर्व मंडळी आतुरतेनें ऐकूं लागली.

“ नारायणराव यासः—

आपल्याकडे गेलेली मंडळी आतांच परत आली. परंतु सुदैवानें आपलें दर्शन होण्याऐवजीं आपल्या शेजारीं रहाणाऱ्या बाईंनीं आम्हांस आपणासंबंधींची माहीत नसलेली विशेष महत्त्वाची माहिती — विशेषतः आपल्या दिवट्या पुत्राच्या तुरुंगवासाची व आपल्या पत्नीच्या तोंडाळपणाची हकीकत ऐकून आम्ही गारच झालों आहोंत. आपल्या गांवीं स्वतःचें घर असल्याचें खोटेंच सांगून आमच्या डोळ्यांत धूळ फेंकण्याची आपण खूप तयारी केली होती.

परंतु ईश्वरकृपेने आपल्या शेजारच्या मंजुळाबाई ह्या बाईच्या तोंडून आपलीं सर्व कुलंगडीं वेळींच आम्हांस समजरीं; त्याबद्दल आम्ही परमेश्वराचे व त्या बाईचे आभारी आहोंत. अतां लग्न जुळणें शक्य नाहीं, हें सांगणें नकोच. आपणास मिळणारें पंचवीस रुपयांचें प्रमोशनहि त्याबरोबरच पाण्यांत गेलें, हें आपण ताडलें असेलच. तरी आपण अशा खोत्र्यानाच्या थापा मारून दुसऱ्या कोणत्यातरी मुलीचा गळा कापावा अशी विनंति आहे. कळावें.

आपला,

रामभाऊ हेडक्लार्क, ”

“ अग चाडाळणी ” दांतओंठ खाऊन रमाबाई कडाडल्या, “ असं खोटंनाटं सांगून माझ्या पोराचं लग्न मोडून टाकतेस काय ? देव तुझं कर्वी बरं करणार नाहीं. तरी मी आपल्याला सांगत होत्ये कीं, असल्या शेजाऱ्याच्या सात्रलीला नको. कुठं तरी—मण्यांत जाऊन राहूं ! कसा साता जन्मीचा दावा असल्याप्रमाणं मेळीन वैर मांडलं आहे. एवढ्या श्रीमंतांची मुलगी चांगली घर चालून आली होती; पण टवळीनं परत दवडली—नि आपणहि लग्न मोडल्याचा मुलखा-वेगळा आनंद दर्शवितां ! आपल्या मनांत पोराचं लग्न होऊं नये असं का आहे ? ”

नारायणराव किंचित् हंसून म्हणाले, “ अग, तुहंगांत गेलेल्या कोणत्या पोराबद्दल त्याच्या बापाला आनंद—हौस वाटेळ ? मंजुळा-बाईनीं पाहिलं आहे त्याला तुहंगांत जातांना— ”

“ पुरें पुरें ऐकवत नाहीं तसलं बोलणं. ती मेळी काय वाटेळ तें

बडबडेल. पण आपण त्याचा कशाला उच्चार करा ? पण खरंच सांगयचं, आपल्या मनांत नव्हतं त्याचं लग्न करायचं तर हा मुलगी पाहण्याचा फार्स तरी कशाला केला ? नि त्यांतली ती प्रमोशन कां प्रमोशन काय भानगड आहे ती ? ”

“ सांगतो—सारे सांगतो, मंडळी, नीट ऐका. आमचे ऑफिसां-तील रामभाऊ हेडक्लार्क माहीतच आहेत तुम्हांला. त्यांची मेहुणी मधूला व.रून घेण्याबद्दल आज कित्तेक दिवस त्याचं टुमणं माझ्या मागं लागलं होतं. परवां तर त्यांनीं स्पष्टच सांगितलें कीं, ह्या महिन्यात लग्न उरकून टाकलेंच पाहिजे. मी आपल्याला हुंड्याबद्दल रोख रक्कम १००० रुपये देतोच; शिवाय तुमच्या पगारांतही शिफारस करून पंचवीस रुपये वाढवितों; पण लग्न मात्र ताबडतोब उरकून टाकलें पाहिजे. ”

“ वा: मग वार्डट काय होतं त्यात ? ” रमाबाई आनंदून म्हणाल्या, “ एवढी त्यात घाबरण्यासारखी कोणती गोष्ट होती ? ”

“ अग, पण जरा सबुरीनें घे. आमच्या रामभाऊसारखा जिंदमाणूस एका कवडीकरतां प्राण देईल अशा ख्यातीचा. तो मेहुणी-करिता एवढा स्वार्थत्याग करायला कसा तयार झाला ह्याचंच मला मोठं आश्चर्य वाटलं. मन मोठं बुचकळ्यांत पडलं. मुलगी तरी कशी आहे, हें पाहण्याकरितां त्यांच्या घरीं गेलों; तों वाबसि एक वर्षाची तोंडावर देवीचे वण असलेली काळी मुलगी त्यांनीं ही मेहुणी असं म्हणून पुढं केली. मी तिच्या तोंडाकडे पहातांच एकदम चमकलों. तिच्या डाय्या डोळ्यांत फूल होतं नि—”

“ काय होतं आणखी ” सर्वांनीं कुतूहलानें विचारिलें.

तिचे दोन्ही ओंठ कोडानें भरले होते. ”

“ इश ग बाई, ” अंगावर शहारे आल्याप्रमाणें अंग थरथरवून रमाबाई म्हणाल्या, “ असली ओंगळ मुलगी कोण करून घेईल ? साफ सांगायचं होतं कीं, मुलगी तिळमात्र पसंत नाहीं म्हणून. ”

“ बायकांना राजकारण समजत नाहीं म्हणतात तें एवढ्यासाठीच. ताडकन् मीं सांगितलं असतं कीं लग्न कर्तव्य नाहीं म्हणून, तर संतापून जाऊन हेडक्लार्कनें कामांत कांहीं खुसपट काढून माझ्या नौकरावर गदा आणण्याचा प्रयत्न केला असता. तसा तो फार बेरकी आहे. सध्यांच्या बेकारीच्या काळांत थोडं नमूनच असावं लागतं. म्हणून अर्धवट संमति देऊन मी ‘ अशुमस्य कालहरणम् ’ म्हणतात ना त्याप्रमाणें घाच्या माणसांना अगोदर मुलगी दाखवतों मग काय तो तिथिनिश्चय करूं, असें गुळमुळीत उत्तर देऊन ठेविलें. तोंपर्यंत कांहीं तोंड सांपडते कां तें पहात होतों. कालासून मी ह्याच विवंचनेंत होतों तों आयतीच आपल्या निंदक मंजुळाबाईनें ती ब्याद परस्पर टाळली. याबद्दल आपण तिचे खरोखरच आमार मानले पाहिजेत. कां खरं ना रमाबाई, कां हवीय तमली सून ? कायरे बोवा मधु, हवीय कां तुला तसली बायको ? ” आईकडे तिरप्या नजरेनें पहात मधु म्हणाला, “ दादा, आईला आवडली असेल तर एका पायावर माझी तयारी आहे. आईच्या एकाही शब्दाबाहेर मी नाहीं. ”

कृत्रिम कोपानें रमाबाई म्हणाल्या, “ चल लबाड कुठला ”

आगगाडींतील चोर : : ४

त्रिश्राम आज बहोत खुर्षीत होता. नुकत्याच पाहिलेल्या एकाद्या चित्र-पटांतोल भाषणाची आणि गाण्याची तो स्वतःशीच पुनरावृत्ति करूं झाला म्हणजे स्वारी अतिशय खुर्षीत आहे, असें खुशाल समजावें. ऑफिस सुटतांच त्या आनंदाच्या तंद्रींत तो घरीं इतक्या लौकर आला कीं, त्याचा त्यालासुद्धां जरासा विस्मयच वाटला. दार उघडून स्टोव्हवर वहाचें आधग टाकून चहासाखरेचे डबे आणण्यासाठीं तो उठला. उठताच काल पाहिलेल्या 'देवदास' बोलपटांतील देवदासची नकल करीत बोलूं लागला, "हां मा है, बाप है! भाई है! पार्वती है! और एक चंद्रा भी है!" आणि उजव्या हातानें साखरेचा डबा खालीं घेत व थोडेसें त्या डब्यालाच देवदासमन्त्रील पार्वती समजून आवेशानें तो पुढें म्हणाला, "देख पार्वती! जादा खूबसूरती अच्छा नहीं, इसे इन्सान मगर होता है, चांदके सेरेपर जैसा डाग है वैसा तुझेहि"— बोलता बोलतां तो इतका आवेशांत आला कीं, डब्याचें झांकण निघून खालीं साखर पडू लागली, हें पाहतांच तो थोडासा बिरमला व आवेश कमी करून 'दुखके दिनमे' आपल्या मधुर (!) आवाजानें गात गात चहा करूं लागला. पुनः त्यास काय वाटलें कुणास ठाऊक! तो उठला व एक कपभर पाण्यांत पुनः एक कपभर पाणी टाकून पुटपुटला, "बस्! आज जिवाचा नाताळ करायचा. आरुखी चार दिवस सुट्टी म्हणजे काय कमी आहे? आज सुट्टीप्रीत्यर्थ एक कप जास्त चहा प्यायचा. चार दिवस सुट्टी! कोठें बरें घाळवावी हो? अगदीं या चार दिवसांतील पळून पळ

मजेंत गेला पाहिजे. कामाची आठवण होतां कामा नये. सोलापुरी इंदूकडे जावें का दौंडला मनोहरकडे जावें ? मनोहर ओ माय फ्रेंड ! किती दिवसांत बेथ्यां आपली गाठ पडली नाही ? चार वर्षांपूर्वीं बायकोला मुंबई दाखवायला आला होतास त्यानंतर तुझी प्रत्यक्ष अशी भेटच झाली नाही. डरो मत् अभी आता हैं हम् जाऊं या त्याच्याकडे. इंदु आज नाही उद्यां इकडेच येणार. मनोहरकडे मात्र पुन्हां जायला मिळणार नाही. ” बोलत बोलतच दोन कप चहा करून त्यानें ते दोन्ही सुटीच्या नांबानें आपल्या घशाखालीं ओतले.

लक्ष्मणगेवरचें बोंड हातानें फोडून फेंकून देऊन ती चाबीत तो नुकत्याच आलेल्या वृत्तपत्रावरून नजर फिरवीत व दौंडला कोणच्या गाडीनें जावें या विचारात इकडे तिकडे फिरूं लागला, तोंच पोस्ट-मननें त्याच्या नांबाचें टपाल टाकलें. हातांतलें वृत्तपत्र फेकून देऊन उत्सुकतेनें ‘ कुणाचें असावें बुवा हें पत्र ’ अशा जिज्ञासेनें कपाळा-वरची आंठी चढवीत त्यानें तें पत्र हातांच घेतलें. पाकिटाच्या कोंप-ण्यांत हातानें थोडेसें फाडून तेथें बोट घालून संबंध पाकीट फोडून तो तें पत्र वाचूं लागला.

॥ श्री ॥

सोलापूर

नवी पेठ

५।९।१९३६

चि. रा. विश्रामपंत यांसी अनेक आशीर्वाद उपरि विशेष:-

आज मुद्दाम पत्र लिहिण्यास कारण कीं, चि. सौ. इंदू हिच्या पुण्याच्या एका मैत्रिणीनें आपल्या सर्व मैत्रिणींचें एक स्नेहसंमेलन

भरविण्याचें ठरविलें आहे व त्याप्रमाणें चि. सौ. इंदूला तिकडे येण्या-बद्दल मोठ्यां आग्रहाचें पत्र आलें आहे. तिकडे पाठविण्याच्या अगो-दर आपली आम्ही तिला पाठविण्याबद्दल परवानगी घेत आहोंत. तिला तिकडे पाठवावें असें आपल्या मनांत असेल तर ताबडतोब उलट तार द्यावी म्हणजे फुकट वेळ जाणार नाहीं. आपल्याला तें आवडत नसेल तर तसेंहि कळवावें. आपल्या शब्दाबाहेर आम्ही नाहीं. चि. सौ. इंदूची मात्र तिकडे जाण्याची फार इच्छा आहे, हें मात्र आपणास मुद्दाम कळवीत आहें. आपण तेथें एकटेच आहांत; तरी जपून राहावें. कळावें हा आशीर्वाद.

आपला,

श्रीधरपंत.

पत्र वाचून होतांच किंचित् हंसून विश्रामनें तें पत्र खिशांत कोंबलें. तो मनाशींच म्हणूं लागला, “ बाईसाहेबांना मैत्रिणीकडे जायचं आहे एकूण—अच्छा ‘ होगु. ’ माझी का छाती आहे तिला मधेंच अडवायची ? अन् मी नाहीं म्हणून सांगितलें तर या मुंबईत सोलापूर कधींच येणार नाहीं. ती यायचीच नाही मुळीं. आलीच तर डेक्कन क्वीनपेक्षांहि जास्त अशा रागाच्या झटक्यानें येऊन माझी केंबिलवाणी स्थिति करून टाकील. त्यापेक्षां ‘ माझी संमति आहे. खुशाल आनंदानें जाऊं द्या ’ अशी तार ठोकून वारा आणे गेले तरी पत्करतील. पण एवढें तरी बरें झालें. या सुटींत मी तिकडे गेलों नसतो तर ती खास रागावली असती. आतां तें तरी एक चुकलें. आतां यापुढें एकच दौड-मनोहर—चार दिवस सुट्टी—मज्जा !!! ”

या आनंदाच्या कैफांतच तो उठला. कोट टोपी घालून पोष्टांत जाऊन ' इंदूच्या जाण्याला माझी कांहीं हरकत नाही ' या मजकुराची तार करून तो परत आला. येतांना दोस्ताला भेट वस्तु देण्यासाठीं म्हणून दोस्तमजकुराला एक भारी किंमतीचें फाउंटनपेन, त्याच्या बायकोला एक जरीचा अंजिरी खण व लहानग्या पोरीला कांहीं खेळणी व चॉकोलेटच्या बड्या असा सरंजाम घेऊन आला. आणलेल्या चॉकोलेटच्या बड्यांपैकीं एक तोंडांत टाकून चघळत तो बांधाबांधी करूं लागला.

रात्रीची मेल सुटायला बरोबर पांचच मिनिटें कमी असतांना विश्राम हातात बॅग घेऊन धांवत धावत स्टेशनवर आला व समोर जो डबा दिसला त्यांतच लगबग करून आंतल्या माणसांच्या निषेधाला न जुमानतां चढला. दाराजवळील जागेवर तो संथपणें उभा राहिला. कुठें जागा आहे का तें पाहूं लागला. रात्रीची वेळ असल्यामुळें जो तो थोडथोडे पाय सारून डुलकी घेण्याचा प्रयत्न करित होता. डावीकडचा सवंध बाक एका कच्छी घराण्यानें व्यापला होता. उजवीकडे दोन मराठ्यांच्या बाया व त्यांचे ' कारभारी ' आपलीं गांठोडीं कोणी तरी पळवितील या धास्तीनें आपल्या मांडीवर घट्ट धरून बसलीं होती. त्यांचे अलीकडे एक फॅशनेबल तरुण आपलें बेडिंग बाकावरच ठेवून त्याला टेंकून पिवळा हत्ती ओढीत होता. चौथ्या बाकावर चार तरुण स्त्रिया त्याच स्टेशनवर चढलेल्या असल्यामुळें आपलें सामान नीट आवरून ठेवून आपली बसण्याची जागा जास्त ऐसपैस करित होत्या. त्याच बाकाच्या टोंकाला थोडीशी जागा दिसल्यावर विश्राम चटकन् तेथें बसला व चपटी बॅग वर बर्थवर

ठेवण्यासाठी पुनः उठून बाकावर चढून ती बॅग वर ठेवू लागला. ती वर ठेवतांच आपल्यासारखीच दुसरी एक बॅग तेथे पाहून त्याला जरासा विस्मय वाटला. अगदी त्याच्या बॅगसारखी बरची दुसरी बॅग होती. ती कुतूहलाने जराशी पाहून तो खाली उतरला व दौंडळा मनोहरच्या घरी गेल्याबरोबर तो अकस्मात् कसा चकीत होईल त्या स्थितीची कल्पना करून तो जिवाची करमणूक करू लागला.

“ इश प्रभे, हें ग काय तुझं असं ? आम्ही पुस्तक वाचायला काढलं कीं, तुला तें बघवत नाहीं वाटतं ! ” कोपण्यांतून असा आवाज आल्याबरोबर विश्रामाचें चटकन् लक्ष तिकडे वेधे. फिव्या केशरी रंगाचें पातळ हातांत ‘ दिव्यचक्षु ’ कादंबरी धरून बोलत होते.

“ तर तर मोठी वाचणारी आलीय. गाडींत मजेमजेनें गप्पा मारायच्या का असं एकालकीडं होऊन वाचत बसायचं ? घर नाहीं वाटतं वाचायला ? मी अगदीं प्रतिज्ञाच करतें हवी तर सबंध प्रवासांत तूं एक पान वाचावं मीं तूं काय म्हणशील तो दंड देईन. ” प्रभावती म्हणाली.

केशरी पातळ अर्थात् छाया म्हणाली, “ आणि मीहि प्रतिज्ञाच करत्ये कीं, अर्धी कादंबरी संपविल्याशिवाय कुणार्शी बोलल्ये तर हव्वी ती शिक्षा सोसून घेईन. मला नाहीं बाई असला मार्शल लॉ खपायचा ! ”

The third मधेच म्हणाली, “ काय लहान मुलांसारखं मांडायला लागलां ग तुम्ही ? प्रभा, नाहीं तरी तुझा आचरटपणाच जास्त असतो. वाचेना बिचारी ती पुस्तक ! ”

तांच प्रभा उत्तरली ! “ पुरे हो आजीबाई, आपलं पुराण. काय

म्हणे लहान मुलासारखं. साठ वर्षांच्या लुकड्या आजीबाईच झालों आहोंत नाहीं आपण ? मनुष्याच्या अंगांत कांहीं तरी ' स्पोर्टिंग स्फिरिट ' पाहिजे. लागलीच चिडलं म्हणजे झालं वाटतं ! त्या दृष्टीनं आपल्या कमलचा स्वभाव भारी पसंत आहे मला. ”

“ पसंत आहे ना बरं झालं ”—छाया मध्येच खेंकसली.

त्यांच्या समेटाचा प्रयत्न करण्यासाठीं इतका वेळ श्रोत्याचें काम करणारी वासंती बोलूं लागली, “ किती वेळ्या आहांत ग तुम्ही दोघी. मूर्ख म्हणाल्यें तर रागवाल. पण अगदीं मूर्खासारखं वागतां बघा. स्थळ कोणतं ? काळ कोणता ? कांहीं पोंच ? बरं हो; मी तुम्हांला एक कोडेंच घालतें असं म्हणाना ' कमलला द्यायला कोणी काय काय आणलं आहे हें कोण बरोबर ओळखेल त्याला आपल्या ह्या ' बॅच ' चा पुढारी म्हणून कडूल करायचं. ओळखा पाहूं मी काय आणलं आहे तें ? ”

हें सर्व संभाषण विश्राम पडल्या पडल्या ऐकत होता व मधूनच तिरपी नजर टाकून त्यांचा आविर्भाव पहात होता. ही सर्व मंडळी कुठं तरी आपल्या मैत्रिणीच्या लग्नाला चालली असावी असा त्यानें कयास केला. गाडीतील फॅशनेबल तरुणानें पांच सिगारेटस् जाकून फस्त केल्या होत्या. पलीकडच्या कच्छी घराण्यानें आपल्या लहान मुलाच्या करमणुकीकरितां फोनो लावण्याचा चंग बांधला होता व त्या मराठ्याच्या बाया व त्याचे कारभारी ह्यांनीं गांठोडीं धरून हात अवघडले म्हणून किंचित् उठून हातापायांची चाळवाचाळव केली होती.

प्रभावती वासंतीचें बोलणें ऐकून म्हणाली, “ मी सांगूं का तूं काय आणलें आहेस तें ? मी जें आणलें आहे तेंच तूं आणलें आहेस—

माझ आतां ओळख म्हणजे चटकन् मी तुझे सांगेन. ”

“ वाः म्हणजे मोठंच सांगितलंस. मी सांगत्यें तूं काय आणलं आहेस तें—पाणीदार मोत्यांच्या कुड्या नि एकदाणी असेल—होय ना ? ” तिसरी ऊर्फ यमुना म्हणाली.

“ नापास एकदम—द्विस् नंबर ! हं ! तूं बोल ग लाये ” तिच्याकडे बोट करून वासंती म्हणानी.

“ मग फाटका परकर नि तुटकी चप्पल असेल—इश मी कस ओळणार ? सांगायचं असेल तर स्पष्ट सांग. मी आपली स्पष्टच सांगेन मी काय देणार तें—मी चांदीचं नक्षीकाम केलेलं सफरचंद देणार आहे तिला ” लाया थोड्याशा सडेतोडपणानें बोलली.

“ पुनः तेंच. नो स्पोर्टिंग स्पिरिट ” प्रभावती तें ऐकतांच म्हणाली. तोंच वासंतीनें तिला दाबलें. नाही तर पुनः पानिपत झालें तर काय करा ?

“ मी आपली तिला काय देणार ? ” यमुना म्हणाली, “ मुलखाचे दरिद्री आम्ही. आणलंय आपलं साधंच. दोन दोन फोटो एकांत बसतील अशी चांदीची फ्रेम आणली आहे मीं. आवडेल का ग तिला तें ? का नाक मुरडून फेंकून देईल ?

कमलची कड घेऊन प्रभावती लगेच बोलली, “ नाक मुरडून फेंकून घायला तिला काय अक्कल नाही वाटतं ? कल्पना नाही तुला यमुना, इतक्या प्रेमळ अंतःकरणाची ती आहे कीं, कांहीं बोलायची सोय नाही. आपल्या या सर्व वस्तूंचं ती प्रदर्शनच मांडून ठेवील. आणि आल्या गेल्याला प्रत्येक वस्तु कौतुकानं दाखवीत सुटेल. मी तिच्या हाताचे बिम्बर केले आहेत. तिच्या घरीं बिम्बर

पालणं धार्जिन नाहीं. दुसऱ्या कुणी दिले तर चालतील. अन बिल्व-
 ंची तर तिला किती आवड आहे. दाखवूं का तुला मी ते ? ”
 गेलतच ती उठली व वर असलेल्या बॅगकडे हात नेणार तोंच वासंतीने
 तिला ओढून थांबविलें व हळूंच तिच्या कानाशी जाऊन म्हणाली,
 “ वेडे, या गाडींत कशाला तसले जिन्नस बाहेर काढतेस ? कुणाची
 नजर कशी असते काय ठाऊक ? दुसऱ्याला आपल्या पेट्यांत काय
 आहे तें एकदां माहीत झालं म्हणजे त्याला त्यावर डोळा ठेवायला
 सोपं जातं. एवढं कसं तुझ्या लक्षात येत नाहीं ? राहू दे तें बोलणंच.”
 हा उपदेश प्रभावतीलाहि बराच मानवला. ती तशीच खाली उतरली
 व कांहीं तरी बोलायला पाहिजेच म्हणून म्हणाली, “ जाऊं दे मेलं
 ! कोण काढा ? कोण पुनः लावा ? बरं पण काय ग यमुना
 तुझ्या वर्गांतल्या शीला केळकराचं पुढं काय झालं ? विचारीला
 तवऱ्यानं टाकलं असं मीं ऐकलं. काय बाई असतात पुरुष तरी
 नेर्दय ! ”

त्यांच्या बोलण्याचा ओघ एकदम पालटलेला पाहतांच विश्रामला
 आश्चर्य वाटलं. ही बाई बिल्वर दाखविण्यासाठीं वर चढते काय नि
 ओघेच बोलणं फिरवून बोलते काय ? त्याला कांहींच उलगडा होईना.
 तो त्यांचेकडे विस्मयाकुल होऊन पाहूं लागला. त्याची ती जराशी
 उत्सुकती नजर पाहून प्रभावतीहि मनांत चरकली व कुणास ठाऊक
 होण मनुष्य कसा आहे तें असा विचार करून तिसरेंच बोलणें काढूं
 श्रगली, “ अन् हें पुस्तक तूं कोणत्या लायब्रर्रींतून आणलंस ग ? ”
 तका वेळ बाजूला पडलेलें ‘ दिव्यचक्षु ’ पुस्तक हातांत घेऊन
 ती छायेला विचारूं लागली. ‘ ह्यांनीं ’ आणलंय बाई कुणा तरी

मित्राकडून, ' आम्ही ' वर्गणीदार नाहीं कांहीं लायबरीचे. असेच पुस्तकें आणतात, बाचून झालीं कीं परत करतात. परवां असंच कोणचंसं पुरतक आणलं होतं, नांव काय बाई त्या पुस्तकाचं—मल्ल वाटतं ' जुलूम ' असेल तें पुस्तक. नाही. ' शाप ' होतं तें पुस्तक, निव्वळ शाप होता वाचकावर तो वाचण्याचा. शेवट फारच किळस-वाणा केलान् काय ? छाया ' कंठ फोडून ' आतां पुस्तकांचा परामर्ष घेऊं लागली.

कर्जत स्टेशन आल्याबरोबर विश्राम खालीं उतरला व समोरच असलेल्या टी स्टॉलवर जाऊन त्यानें एक सबंध कप चहा घेतला. इकडे तिकडे फिरून पाय मोकळे केले. गाडीतील प्रत्येक डब्यांत तोंड खुपसून आपली पुरुषी दृष्टि फिरवून मनाचें समाधान करून घेतलें. गाडी सुटायच्या वेळेस तो पुनः आपल्या डब्यांत येऊन बसला तों दोन तीन नवीन पाहुणे त्याचे जागेजवळ बसले होतें. त्यामुळें जातां येतां त्या सामानाला पाय ठेंचाळत असे. विश्राम आपल्या जागेवर बसला तो जरा दाटणीनेच. पलीकडील स्त्रियाहि आपला वाक्प्रवाह थांबवून जराशा या नव्या पाहुण्यांच्या आगमनानें संत्रस्त झाल्या होत्या. गाडी चालूं होतांच नव्या आलेल्या उतारून आपली चिलीम बाहेर काढली व आंगरख्याच्या आंत असलेल्या खिशांतून तंबाखूची पिशवी काढून चिलमींत भरली व काडी पेटवून तो चिलीम ओढूं लागला. त्याच्या धुराचा पहिला कडवट व घाणे—रडा भपकारा येतांच विश्रामला मळमळल्यासारखें झालें. खिडकी-बाहेर मान काढून त्यानें नव्या व स्वच्छ हवेंत श्वासोच्छ्वास केला. तेव्हां त्याला थोडें बरें वाटलें: वर सुटलेल्या धुराचीं बलबें

हातरुमालानें पुसून टाकून तो चोहींकडे पाहूं लागला तें कल्याणला चढलेला व फॅशनेबल तरुणाजवळ बसलेला एक मनुष्यच तेवढा उतरलेला त्याला दिसला. बाकीचे आपआपल्या कार्यांत मग्न होते. तें कच्छी घराणें दहावी रिकार्ड संपवून ' शांता आपटे ' ची ताजी ' सुनो सुनो बनके प्रानी ' ही रिकार्ड लावून माना डोळवीत होते. फॅशनेबल तरुणाची नववी सिगारेट पेटत होती; व त्या मराठ घराण्यानें चौथ्यांदा हातपाय ताणून व उभे राहून मोकळे केले होतें.

चिलमीच्या धुराचा खाट येतांच यमुनेनें तिरस्कार दर्शवीत म्हटलें, " काय बाई त्रास आहे हा ? "

हें ऐकतांच चिलीमवाला उतारू एकदम गरम झाला, " इचिभन काय त्रास हाय ह्यन. त्रास होतुया तर बायांच्या डब्यांत बसा व्होवं तर. मस्त जागा हाय ततं " असें म्हणतच त्यानें पुनः चिलमीचा स्वाद घेतला. तें पाहातांच प्रभावती अतिशय क्रोधविवश झाली. तिच्या मस्तकाची शीर तट्ट फुगली. ती जोरानें म्हणाली, " तें तूं नको आहे सांगायला समजलास. जास्त गडबड करशील तर गार्डाला सांगून दुसऱ्या डब्यांत बसवीन. मुकाऱ्यानें पलीकडे बसून रहा व तोंडहि थोडेसें गप्प ठेव. "

तिचा तो ' अवतार ' पहातांच त्या चिलमीवाल्यानें मनांतल्या मनांत थोडीशी कुजबूज केली व चिलीम विश्ववून टाकून तंबाखू खाण्यास सुरवात केली.

पुणें स्टेशनवर गाडी येतांच सर्वांचीच उतरण्याची गडबड सुरू झाली. विश्राम मात्र या गडबडीपासून अल्लिप्त होता. दौंडला जाव-याचें असल्यानें तो संथपणानें सर्वांची धांदल पहात इकडून तिकडे

फिरत होता. टीस्टॉलवर जाऊन पुनः एकदां सिंगल पिऊन ताजा-
तवाना होऊन भिंतीला चिकटवलेली बॉलपोस्टर्स वाचत फिरू लागला.
इकडे छाया आदिकरून सर्व मंडळींची उतरण्याची कोण धांदल उडाली ?
प्रत्येक जण आपआपलें सामान मोजून घेऊन पहात होते. छायेचें
सर्व सामान बरोबर आलें. यमुनेनेंही आपलें सर्व बरोबर असल्याचें
सांगितलें. बासंतीची फक्त एक ट्रंक होती. ती तिनें उतरतांनाच
हातांत घेतली होती. प्रभावतीच्या सर्व सामानांत एक बॅगच तेवढी
सांपडेना. बाकीचें तिचें सामान बरोबर आलें.

इतक्यांत गाडी सुटली व ती सुटलेली पाहतांच पळत पळत
जाऊन विश्रामनें आपल्या डबा पकडला. डब्यांत नीट बसून तो
आपलें सामान नीट आहे का तें पाहूं लागला, तों आपली बॅग
बाकाखाली पडलेली त्याला दिसली.

मनाशीं चकूचक करून त्यानें ती बॅग उचलून वर ठेवून दिली
व आपलें अपेक्षित स्टेशन येण्याची वाट पाहूं लागला.

थोड्याच वेळांत गाडी दौंड स्टेशनमध्ये शिरली. फळाटावर
उतरल्याबरोबर कांहीं पोलीस प्रत्येक डब्यातून उतरणाऱ्या उताऱूंच्या
हातांतील सामानावर कडक नजर ठेवीत असल्याचें विश्रामला
आढळून आलें. आपली बॅग हातांत घेऊन व टिकिट डाव्याच्या
चिमटींत पकडून तो तिकिटकलेक्टरजवळ येऊं लागला; तों कोणी
तरी आपल्या खांद्यावर हात ठेवल्यासारखें त्याला वाटलें. चमकून
त्यानें मार्गे पाहिलें तों एक पोलीस आपल्याकडे तीक्ष्ण नजर ठेवून
पहात असल्याचें त्याला आढळलें.

“ कां माझ्या खांद्यावर हात ठेवला ? ” किंचित् भयाविब्हलतेनें

व जरासें क्रोधानें विश्रामनें विचारलें.

त्याच्या हातांतील बॅगकडे अंगुलीनिर्देश करून तो पोलीस म्हणाला, “ ही बॅग आपलीच आहे ना ! ”

“ हो माझीच आहे ही-कां ? ”

“ मग आंत काय आहे तें आपल्याला माहीत असेलच ! ”

“ हो, माझं धोतर, टॉबेल, एक खण, चॉकोलेटच्या बड्या, टूथपावडर एवढ्या वस्तू आहेत. उघडून दाखवितों पाहिजे तर. बोलतच तो बॅग उघडूं लागला तों काय आश्चर्य ! किष्कीच चालेना. विश्रामनें खूप खटपट केली पण व्यर्थ. त्याची ती धडपड पहातांच पोलीसच्या चेहेऱ्यावर एक तऱ्हेची लकेर चमकली. “कशाला रावसाहेब ती उघडायची तसदी घेता ? चला आपण बाजूला जाऊनच ती उघडूं ” असें म्हणून त्यानें विश्रामला स्टेशनच्या एका बाजूला नेलं. कबूल करा रावसाहेब ती बॅग चोरली म्हणून. उर्गाच नाही होय करून आमच्या हातचा प्रसाद कां घेतां ? सगळं खुलं सांगून मोकळं व्हा. निदान थोड्या शिक्षेवर तरी सुटाल. ” हें ऐकतांच विश्रामला मस्तकावर बज्राघात झाल्यासारखें वाटलें. त्याला हा पोलीस काय म्हणतो आहे हें समजेना. किंकर्तव्यमूढ होऊन तो बेड्यासारखा त्याचेकडे पहात राहिला.

“ असं वेड्याचं सोंग घेऊन चालणार नाहीं. बॅगमध्ये काय आहे हें मीं सांगतों तुम्हांला. एक बिल्वर जोड, दोन जरीचीं पातळें, एक चांदीचं भाडं. पहा पाहिजे तर ” असें म्हणून जबळ असलेल्या हत्यारानें ती बॅग उघडून पाहिलें तों काय आश्चर्य—अगदीं हेंच सामान ! मग धोतर टॉबेल ? चॉकोलेटच्या बड्या जरीचा खण—

गेल्या कुठें ह्या वस्तु ?

थोड्या वेळांत विश्रामच्या ध्यानांत आलें कीं, गाडींत असलेली त्या बाईची तर ही बॅग नसेल ? ओहो हीच असली पाहिजे. मग माझी कुठें गेली ? कर्जतला उतरलेल्या माणसानें तर पळविली नसेल ! आपण दर स्टेशनला उतरून हिंडत असताना पाळत ठेवून तर ही पळविली नसेल ? आपणही त्या बॅगकडे फारसें लक्ष पोंचविलें नाहीं ! हाय आतां पुढें ? ह्या पोलिसाची आपण समजूत कशी करणार ; नसती तोहमत आहे हें ह्याला कसें पटविणार ? आणि अशा स्थितींत आपण आपल्या दोरताची भेट देणार ! डे: यापेक्षा काय बाटेल तें होवो. त्याची भेट काय पण नुसती ओळख देखील देणार नाहीं. आलेल्या परिस्थितीस तोंड देउन कसें तरी पार पडलें पाहिजे असा मनाशी बेत वरून तो पोलिसाशी काहीच न बोलता स्वस्थ राहिला.

दोंडहून परत पुण्याला जाणारी गाडी येतांच पोलीसनें विश्रामला परत एका डब्यात बोलाविलें. व त्याचे जबळ तो स्वतः बसला. हा सर्व प्रकार पाहून त्याला नशिबावर हात ठेवण्याशिवाय दुसरें कांहींच करता येण्यासारखें नव्हतें. आपल्यापुढें वाहून येणाऱ्या सर्व संकटांना तोंड देण्यासाठीं तो धैर्य देण्याबद्दल मनांतल्या मनात परमेश्वराची प्रार्थना करीत होता. व कसें पकडलें या आपल्या बहादुरीबद्दल पोलीसमहाशय स्वतःची पाठ मनांतल्या मनांत थोपटून घेत होते.

योग्य वेळीं पुण्याच्या हॅटफॉर्मवर गाडी उभी रहातांच पोलीस-सकट बॅग घेऊन विश्राम चालत चालला. हॅटफॉर्मच्या मध्यभागी ते येतांच विश्रामला गाडींतील स्त्रियांचें टोळकें आणखीही कांहीं

खियांना घेऊन कोणाची तरी मार्गप्रतीक्षा करित असल्याचें दिसलें. पोलिसानें ती बॅग प्रभावतीला दाखवितांच तिनें आनंदानें उडीच मारली.

“ ही पहा आपली बॅग. हीच ना ? ह्या रावसाहेबांनीं ती घेतली होती. ” पोलीस बोलला.

“ अश्याSS ” सगळ्यांनीं चित्कार केला. “ ह्यांनीं का घेतली होती ? कहर झाला मग. साव कोण नि चोर कोण हेंच समजेनासं झालंय. अहो शिष्ट, कुठें शिकलांत ही कला ? ”

“ पण पुरेसं ज्ञान नाहीं घेतलं वाटतं या कलेचं ? अरेरे अर्ध्या ज्ञानानं मनुष्याचं नुकसान होतं म्हणतात तें अमं— ” यमुनेनं एक चिमटा घेतला.

हें ऐकतांच सगळ्यांनीं एक तिमजली हाम्य केलें. विचाराने विश्राम ! मेल्याहून मेला झाला. आपण चुकून ती कशी घेतली व सर्वांना तें कसें पटवावें हें विश्रामला सुचेना.

“ बघ मीं लागलींच तार दिली म्हणून बर झालं नाहीं ? ” वासंतीनें आपल्या शहाणपणाचें प्रदर्शन केलें.

इतक्यांत “ काय ग कमल, गाडीवर ध्यायला यायचं म्हणजे असं कोंडाळं करून उभं रहायचं असतं वाटतं ? ” असें म्हणत नुकतीच गाडीतून उतरलेली इंदू म्हणाली.

“ कोण इंदू ? ओहो ये ये ”— कमल असें म्हणत आहे तोंच विश्राम आश्चर्यानें ओरडला. “ —कोण इंदू ? ”

“ कोण ?—इकडे ?—अगबाई असा कां चेहेरा झाला ? आजारी कां असायचं ? ”

“ म्हणजे हे कोण इंदू ? ” प्रभावतीने विचारिले.

“ अग, हे माझे—इश पण बोलायचं कां नाही ? ”

उदासीनतेने विश्राम म्हणाला, “ काय बोलू ? इंदू-इंदू ह्यांच्या दृष्टीने मी चोर ठरलो आहे. ह्या कोण तुझ्या मैत्रिणी दिसताहेत. ”

“ होय. त्याच कमलने आम्हां सर्वांना संमेलनाकरितां बोलावलं आहे. आपली तार आल्याबरोबर मी निघाले. इथं येऊन पहाते तों आपण इथं. पण काय भानगड आहे ? पोलीस जवळ उभा आहे आपला चेहेरा उतरला आहे. सांगायचं नाही का मला ! ”

“ सांगतो सगळं-आपली एक असली बॅग आहे ना ? ”

“ हो-अगदीं अश्लीच, कांही फरक नाही त्यांत. मी इतका वेळ आपलीच समजत होते. हो पण काय झालं त्याचं ? ”

त्याने तो सर्व इतिहास सांगितल्यावर सर्वांची खात्री पटली. सर्वांनी एक सुराने दिलगिरीने म्हटले, “ माफी मजला करा दयाळा. ” इंदू म्हणाली, “ याचा आम्ही सूड घेऊं. आमच्या अपमानाची भरपाई चार दिवस ‘ आमची ’ उत्तम रीतीने सर्बराई करूनच केली पाहिजे. ”

बिचारा विश्राम ! त्या चार दिवसांत त्यांची सर्बराई इतकी उत्तम ठेवली गेली की, अजून सीक नोट पाठवून रजा वाढवावी काय याचा तो विचार करूं लागला.

रस्मी-खेंच !

:

:

५

संसार हा कशासारखा आहे असें जर विचारलें तर खांडेकर चटकन् म्हणतील कीं, तो एकाद्या काजूच्या गरामाणें आहे, तो एकाद्या खारकेप्रमाणें आहे. आणि मींही कोटी करण्याचा भगीरथ प्रयत्न केला तर म्हणेन कीं, संसार हा खडे न काढतां केलेल्या माता-सारखा आहे. कितीहि जपून घांस चाबला तरी खडा दांतांला केव्हां रुतेल याचा नेम नाही. कुणाचेंहि मन न दुःखविण्याचा मनुष्यानें कितीहि चंग बांधला तरी तो केव्हां निष्फल होईल याचा नेम नाही. तारेवरील काम करताना तोल सांभाळण्यासाठीं जशी छत्री हातांत असते त्याचप्रमाणें जगाच्या तंबूतील संसाराच्या तारेवरील कसरत करतांना नशिवाची छत्रीच हातांत ध्यात्री लागते.

हो पण आज एवढा वेदांत सुचायचें कारण एवढेंच कीं, ज्या ठिकाणीं मीं कामाला होतो तेथील मालकाला व्यापारांत बराच नफा झाल्यामुळे आम्हां कारकून लोकाना त्यानें प्रत्येकाला जादा पन्नास रुपये 'खुषी' म्हणून बहाल केले होते. उपासनी महाराजांच्या शब्दांत सांगायचें म्हणजे ते पन्नास रुपयांचें 'पाप' मीं घरीं आणलें होतें आणि ते कशा प्रकारें नाहीसें करावें याबद्दल मीं माझ्या आईचा व पत्नीचा सल्ला घेत होतो.

पण पुढें मला आढळून आलें कीं, पैसा हें पाप नसलें तरी सैतान आहे खास !

कारण त्यामुळेच आमचें घर एकदम फ्रान्सची रणभूमि झाली. आई

ओसरीवर होती, मी माजघरांत होतो आणि ती स्वयंपाकघरांत होती.
सैन्याची रचना अशी होती.

त्या पन्नास रुपयाचें काय करावें ? हा युद्धाचा प्रश्न होता.

स्वयंपाकघरांतून-म्हणजे आमच्या दोस्त राष्ट्रांकडून रडत हुंदकत संदेश आला, “ आम्ही म्हणजे या घरांतल्या कुण्णी कुण्णीच नव्हेत ना ? आमचा कांहीं या घरांत अधिकार नाही कां ? कां आम्ही म्हणजे फक्त ताटवाट्या घांसणाऱ्या मोलकरणी ? का कपडे धुणाऱ्या परटिणी ? ”

तो संदेश ऐकतांच माझे हृदय थोडेसे द्रवले. मी ममताळूपणानें म्हटलें, “ छट् तुळा परटिण नि मोलकरीण कोण बरं म्हणतंय-मालिनी, तूं या घराची देवता आहेस. तूं तर आमची अर्धांगी. तुझ्यावाचून माझ्या घराला शोभा तरी येईल कां ? पाण्यावाचून तळें कधीं शोभिवंत दिसेल कां ? मालिनी, तूं तर माझ्या गृहाची लक्ष्मी—”

“ आणि मी का घरांतली अब्रदसा ? होय विठ्ठल ? ” ओसरी-वरून मासाहेब कडाडल्या. माझा हा नर्म विनोद त्यांना मुळींच न आवडल्यासारखा दिसला. मी समाजवाणीचा सूर काढून तिला म्हणालों, “ तसं नव्हे ग आई. अगदींच तूं असं कसं म्हणतेस ? तूं तर या गृहाची अधिदैवता आहेस. न मातुः परदैवतम् । आईसारखं दुसरं दैवत नाही. अग, प्रिन्सिपाल प्र. के. अत्रे बी. ए. बी. टी. टी. डी. (लण्डन) हे सुद्धां म्हणतात कीं, पत्नि ही क्षणाची असून माता ही अनन्त कालची असते. मग ते खोटं कधीं लिहितील कां ? आईशिवाय सगळं व्यर्थ आहे-आई ! आई ! ! तुझ्या उदरींच मी

जन्म घेऊन पुण्यवान झालों आहें. पुरुषनदाचा आईंटा उगम असून पत्नि हें मुख आहे; समजलीस आई. ”

“ समजलें बरं साडरं समजलें. पण कांही तरी बोलणं काढून तूं वेळ माखूं नकोस बरं का. माझ्या मनातून कधीच त्र्यंबकेश्वरीं जायचंय् तुझे वडील असतांना मीं कितीदां त्यांना म्हटलं पण हरेगम ! देव म्हणताच त्यांनी कानात बोट घालावं ! असे नास्तिक बरं तू तरी मागं पुढं मला घेऊन जाशील अशी आशा. पण तुला मिळणाऱ्या पगारातच जिथं माहिना जात नाहीं तिथं कुठलं नाशिक नि त्र्यंबकेश्वर ? रामाची मर्जी म्हणून इतके दिवस मी स्वस्थ होतें. आता देवाच्या दयेनं मिळालेत तुला पन्नास रुपये. देवानंच माझ्या-साठीं तुझ्याकडे पाठवून दिले. आता तरी जीवाचं सार्थक करावं म्हटलं देवाच्या दारीं जाऊन . ”

“ हो देवाच्या दारींच गेलं म्हणजे सार्थक होतं वाटतं ! ” म्हणतात ना ‘ मन चंगा तो कथोटमें गंगा ’ आमच्या राणिसाहेब पटकन् उद्गारल्या, “ असं देवाच्या दारीं जाऊन जीवाचं सार्थक झालं असतं तर आख्या जगानं दरबडे घालून, खून करून गोदा-वरींत जीव देऊन मुक्ति साधली असती. आपल्या मनांत भाक्ति असली म्हणजे झालं, त्याला एवढा तीर्थाटनाचा देखावा कशाला पाहिजे ? नाशिक उगीच कां होतंय् ? रेल्वेच्या डोम्बलावर व्यर्थ पैसे घालण्यापेक्षां मीं म्हणतयें आतां सोनं थोडं उतरलयं करावा एकादा डाग, मागं पुढं आपल्याचं उपयोगीं पडेल. ”

“ सोनं उतरलयं कां ? बाईंसा चांगला छत्तीसचा भाव आहे. पन्नास रुपयांत मेलं तोळा दीड तोळां सोनं येणार तरी किती नि

त्यांचा डाग करणार तरी केवढा ? नुस्ती मोहरची अंगठी करायची. म्हटलं तरी दोन तोळे सोनं पाहिजे. दीड तोळा सोनं घालणार तरी कुणाच्या नाकांत ? ”

“ पण दोन दिवसांत रेल्वे, हमाली, भटजी यांच्याकरिता, ज्यापासून तिळमात्रहि फायदा नाही त्याकरितां, पन्नास रुपयांची राख करण्यापेक्षां छत्तीसनां का होईना पण घेतलेलं सोनं कायमचं तरी राहिल ना. ” हातांतील पळी कोंपऱ्यात भिरकावून देत ती म्हणाली.

“ विठ्ठल, दिठ्या पोरा व्यंजकेश्वरी जाऊन मीं मेल्यें तर एवढ्या मोठ्या माझ्या देहाचं सोनं होईल ना ? तुझ्यावर माझा काहींच हक्क नाही ना ? हाय रे कर्मा ! बेलीवरच्या हिरव्या पानाला खालील पाचोळ्याची कुठली आठवण राहाणार ? ” हातांत बळीत असलेल्या बातीला जास्तच पीळ देत ती म्हणाली.

“ आणि आपल्यावर तर माझा मुळींच हक्क नाही असंच ना ? मी म्हणजे कापून बांधलेलं कलम ! जिव्हाळा कसला असणार त्यांत ? नि त्यात माझी एवढी पन्नास तरी कशाला मातृदेवतेपुढं ? कशांत की लिहिल्यना-की स्त्रियांना आत्मा नसतो म्हणून. मी म्हणतंय पत्नीला आत्मा नसतो असें लिहायला पाहिजे होतं त्यांत. ”

सैबेरियांत हद्दपार केलेल्या एका रशियन कैद्याप्रमाणें मी तेथें हे वाक्प्रहार झेलीत होतों. दोर्धीचे मुद्दे आपआपल्यापरीनें बरोबर होते. ती पत्नि म्हणून घराची स्वामिनी होती. आणि आई तर ? तिची इच्छा पूर्ण करणें माझें आद्यकर्तव्य होतें. नाहीतरी ती माझ्याशिवाय दुसऱ्या कुणाला असें हक्कानें विचारणार ?

स्वयंपाकघरांतून पुनः आवाज आला, “ मग नाहीच माझं ऐकायचं ? माझ्या बोलण्याला कवडीची देखील किंमत द्यायची नाही ना ? मुळींच ऐकायचं नाहीना ? ”

“ अग ऐकतों ग. पण तूच पहा आईच्या बयाकडे पाहून, तिनं आजपर्यंत केलेलं माझं पालनपोषण पाहून तिच्या उतरत्या वयांत तिची इच्छा पूर्ण करणं केव्हांहि माझं कर्तव्यच ठरत नाही कां ? सोनं काय तुला पुनः आणून देईन, पण निदान आईच्या बयाकडे पाहून तरी तिचें ऐकावें अमें मला वाटतें. ” मी आईतर्फें “ प्लीड ” करीत म्हणालों.

“ ऐका-ऐका मग त्यांचंच. माझी गेलीची मधें कशाला अडचण हवीय ? खुशाल नाशिकला जा, व्यंजकेश्वरीं जा, नाहीतर व्यंकोबाच्या गिरीला जा. पैसे कमी पडत असतील तर माझ्या पाटल्या मोडा हब्या तर. देऊं कां काढून ? ” तिच्या रागाचा पारा दर वाक्यागणिक वाढत होता.

मीं किंचित् पत्नीच्या दृष्टीनें विचार केला. मला पगार अगदीं थोडा. जेमतेम संसार चालणारा. अनायासें हे रुपये आले ते जर या नाहीं त्या निमित्तानं खर्चून गेले तर पुनः कुठले दिसायला ? व्यर्थ खर्चण्यापेक्षां थोडेसे कां होईना पण संग्रहीं असलेले काय बाईट ?— आणि आई ? त्या माउलीनें तरी नाशिक कधीं पहावें ? जुन्या लोकांच्या कल्पना त्या ! पण त्यामुळेंच त्यांना चित्तशांति लाभत असेल तर आपणही एवढा स्वार्थत्याग करूं नये कां ? काय करावें ? कुणाला खूप करावें ? तरीपण आई आपल्या बोलांनीं बळते कां तें पहावें म्हणून मीं हळूच तिच्यापार्शीं गेलों. आणि हलक्या

स्वरांत म्हणालों, “ आई. ”

“ काय बाबा ? ”

“ मीं असं म्हणतों कीं, तुला नाशिक पहायचं ना ? बरं जाऊं, आपण यात्रा असते त्यावेळीं जाऊं. आगगाडीचे दरही सबलतीचे असतात. निरनिराळे लोकही पहावयास मिळतात. पर्वणीच्या वेळीं स्नान केल्याचं पुण्य मिळतं. ”—

“ पुरे पुरे बरं बाळ असलं बोलणं. तुला न्यायचं नसलं तर नेत नाहीं असं स्पष्ट कां सांगत नाहींस ? बायकोपुढं आईची काय किंमत ? तिच्या खुषीपुढं प्रत्यक्ष जन्म देणाऱ्या आईचा काय पाड ? चक्र नाहीं असं कां सांगत नाहींस ? उगीच लहान मुलांना समजावणीची बोलतात तसलीं बोलणीं बोलून काय उपयोग ? नशिबातच नसेल माझ्या नाशिक पाह्यचं तर तुला अशी बाईलबुद्धि सुचायचीच. इतके दिवस वाटत होतें कीं, माझा विठ्ठल असा बायकोच्या आहारीं जायचा नाहीं. पण नाहीं. नशिबांत असेल तें कां टळणार आहे ?” आणि यानन्तर आईसाहेबांच्या डोळ्यांतून ‘ नायगारा ’ वाहूं लागला. मी अगदीं किंकर्तव्यमूढ होऊन गेलों. काय करावें ? दोर्षींच्या या रस्सी—खेंचींत माझा जीव चेंदून निघत होता. मला वाटलें माझी अशी केविलवाणी स्थिति करायला माझा मालकच कारणीभूत आहे. ह्याला नफा कां व्हावा ? त्यानं आम्हांला पन्नास रुपये कां द्यावेत ? दोर्षींचा विचार वेगळा कां व्हावा ? हेच पन्नास रुपये आले नसते तर मी थट्टा विनोद करीत जेवलों नसतों कां ? तें कांहीं नाहीं. न्या गोष्टीची कांहीं तरी तड लावलीच पाहिजे. कारण जगाचा अंत झाला तरी वादाचा अंत होणार नाहीं.

क्षणभर मीं मनाशीं विचार केला. एक विचार ठाम करून अग झालून उठलों. कोट टोपी घातली व पायांत चप्पल घालून मी बरोबर जाणार तों दोघींनीं एकदम विचारलें, “ कुठें चालला ? ”

मी पत्नीकडे तोंड करून म्हणालों, “ बाहेर जाणाऱ्या माण-साला असं विचारूं नये, हें माहीत नाहीं वाटतं ? मीं बाहेर चाललो आहे थोडासा. ” Better-half उदारली, “ बाहेर तें दिसतंय मला. अजून मीं काहीं एवढी आंधळी झालें नाहीं. कुठं म्हणजे कोणत्या ठिकाणीं ? ”

“ त्याच एका ठिकाणीं—ज्या ठिकाणीं हा माझ्या खिशातलि सैतान पिंजऱ्यांत कोंडला जाईल, ज्या ठिकाणीं ह्या पैशाचा खर्च व्यर्थ होणार नाहीं, ज्या ठिकाणीं मला त्यावरही पैसे मिळतील, ज्या ठिकाणीं ह्या ‘ पापा ’ला पुण्याचें स्वरूप प्राप्त होईल त्याच एका ठिकाणीं—त्या इंपीरियल बँकेत मी हे रुपये मरायला चाललों आहे. तूर्त या सैतालाला असा कोंडल्याशिवाय आपणा सर्वांचिच डोकीं थाऱ्यावर येणार नाहीत. तूर्त नाशिक बंद—सोनं बंद—फक्त बँक उघडी— ”

शेवटीं सांगावयाची महत्त्वाची गोष्ट एवढीच कीं, त्यानंतर आठ दिवस मला जेवण मात्र चांगलें मिळालें नाहीं.

“ अहो वनसंसाहेब, जरा लौकर आटपा कीं. नुसता चहा पाजायला एवढा वेळ लाबलात तर भरवायला केवढा वेळ घ्याल ?” कानावरचे फुगे दोन्ही हातांनीं दाबीत बहिनी म्हणाली.

मकरंदाच्या तोंडाला लाबलेला चहाचा कप खालीं ठेवीत सुमन उत्तरली, “ ह्यांत माझा कांहीं दोष नाहीं. बरं ! आपलं हें रत्न—मी म्हणल्यें ध्यान फारच गुणाचं पडलं ! त्याला मी काय करणार ? तोंडापाशीं चहा नेला कीं, पटकन् तोंड बाजूलाच फिरवतं, त्या वेळेस असा राग येतो नि असं वाटतं कीं, दोन्ही हात धरून अशशी....”

“ मारा मारा, मीं का तुमचा नाजूक हात पकडून ठेवलाय ? फारच बाईट झालंय अलीकडे कारटं ! नाहीं तरी हा खुराक खाल्याशिवाय त्याचं अलीकडे पोटच भरेनासं झालंय. ” आपल्या ‘ पिला ’ कडे प्रेमभरानें पहात बहिनी म्हणाली.

पुढ्यांतल्या मकरंदाला एकदम पोटाशीं धरीत सुमन म्हणाली, “ नाहीं ग बाई, ह्याला मारायला माझा हात धजावेल तरी कां ? तूं मात्र बहिनी रोज रोज ह्याला प्रसाद देऊन असा हाकेलास. ” बोलत बोलतच सुमननें मकरंदाच्या तोंडाला लागलेला चहा गरम पाण्याच्या फडक्यानें पुसून टाकला, त्याबरोबर मकरंदांनै नाखुषीदर्शक त्रागा केला, “ अं—अं आम्हांला नको S !! ”

“ जा काय जा ? असाच घाणेरडा कां राहाणार आहेस तूं ? मग तुला बाहेर फिरायला नेणारच नाहीं मुळीं. आतां मी, बहिनी,

भाऊ सगळे सगळे मिळून गंमत पहायला जाणार आहोंत. नीट तोंड स्वच्छ धुवूं दिलं नाहीस तर नेणारच नाहीं तुला. आम्ही टांग्यांत बसून लांब लांब जाणार, मजा करणार, तूं बैस आईपाशीं स्वयंपाकघरांत. नाहीं तर सखूपशीं डाळ नीट करीत. ”

टांगा आणि गंमत हे शब्द ऐकतांच मकरंदाच्या चिमुकल्या डोंक्यातील कसल्या तरी गोड तारा छेडल्यासारख्या झाल्या. टांग्यात बसून लांब जाणें ही त्याच्या मते सुखाची एक अपेक्षा होती. तो एकदम उठला, “ आत्याबाई अं—अं मी येतो. अंधोळ घाल मला, मी अंधोळ केल्यावर मला नेशील ना ? मी अंधोळ करतो, तीट लावतो, पावडर लावतो, चड्डी घालतो, सद्रा ”

“ हो हो अरे पुरे सारं समजलं. बघ बहिनी कसा लबाड आहे तो ! बाहेर जायचं म्हटलं की कसा दुरळून गेला.

बाहेर यायचं असलं तर आज जेवायचं नाहीं म्हटलं तरी कबूल करील पहा. भारी मुलाम झालाय अलीकडे. ”

“ अगदीं तुमच्यासारखा झालाय. ” सुमनकडे तिरपी नजर टाकीत बहिनीनें हळूच चिमटा घेतला.

“ इश माझ्यासारखा म्हणजे ? मीं हो काय केलं ? किंचित् रोषानें सुमननं विचारलं.

पण प्रश्न विचारितांना कपटाला पडलेल्या चार दोन आंढ्या, आकसून धरलेल्या काळ्याभोर भिंबया, चंबूसारखें तोंड केल्यामुळें लालसर झालेल्या नाकपुड्या पाहून बहिनीला खरोखर मजा वाटली. तिनें थोडेसें टक लावूनच पाहिलें नि म्हटलें, “ अहाहा बन्सं, मला जर या वेळेस कवितादेवीचें वरदान असतें तर आपल्या मुद्रा—

विर्भावानं मोहून जाऊन एक सुरेखसं काव्यच निर्माण केलं असतं. नि बरती छानदार मथळा दिला असता, ' रोषित अबलेस पाहून. '

मानेला एक लहानसा हिसका देऊन सुमन म्हणाली, " भारीच चाबट झाली आहेस बहिनी तूं. "

" हो कां नाही होणार ? आपल्या भावाच्या संगतीचा परिणाम हा ! मोठी बार्डट संगत आहे ही, नि ती तरी एकदोन दिवसाची का ? चागली साऱ्या जन्माची ! "

" आता मात्र कहर केलास बाई ! तुझ्या तोंडाला हाड म्हणून जो पदार्थ आहे तो दिसत नाही परमेश्वरानं लावल्यासारखा. अन माझ्या गरीब भावाची बदनामी माझ्याच तोंडावर करतेस ? बोलावुं कां त्याला इथें ? त्याच्या तोंडावर पुनः एकदां असंच बोल म्हणजे मी तुला खरी समजेन; बोलावतेंच त्याला आंत नि पाहातें तुझी मजा. " आणि बाहेरच्या दरवाजाकडे तोंड करून तिनें हांक मारली, " भाऊ, भाऊ, रंगाभाऊ. "

बाहेरच्या बाजूनें उत्तर आलें, " हाजिर है तायडेसाहेब. फक्त एकच मिनिट ! एवढें हें माझें ' बेणीफणी ' चें सामान आवरतों नि येतों. फक्त एक मिनिट ! अवधीं साठ सेकंदं, तोंवर प्लीज बेट हं " आणि खरोखरीच एक मिनिटानंतर ' उघडुनि नयना चिमण्या अरुणा ' हें पद आपल्या ' गोड. ' गळ्यानें म्हणत रंगाभाऊनें स्वयंपाकघरात प्रवेश केला. त्यानें पुसलें, " किमर्थ पाचारण केलें या नरश्रेष्ठाला ? "

" नरवीरा आपल्या या ' बेटर हाफ ' आपल्याबद्दल कोणते उद्गार काढताहेत ते श्रवण करः त्या म्हणताहेत आपल्या म्हणजे

तुझ्या वाईट संगतीनें त्यांच्या स्वभावांत ”

मान हालवीत रंगाभाऊ म्हणाला, “ पुरे पुरे. पुढं बोल्च नको सुमन. मला सारं कांहीं समजून चुकलं आहे. बोल्चनचालून ही ‘ बिटर हाफ ’ ‘ बेटर ’ नव्हे. मग हें असं व्हायचंच. ”

“ बिटर—बिटर, बहिनी माझ्या भाऊरायाला कोट्या येतात बरं करायला. तूं नको यापुढं आपल्या कविराज भावाचा पैगार मिरवूंस माझेपुढं ! ”

या सर्व प्रवेशांत विचाऱ्या मकरंदाला पाटंच मिळाला नाहीं. तो एकाद्या प्रेक्षकासारखा उभा होता. शेवटीं त्यांच्या ह्या ‘ बडबडीला ’ तो कंटाळून गेला, व हें नाटक असेंच चालेल तर आपल्याला टांग्याची नि गंमतीची आशा सोडून कोंपऱ्यांत झोंपाबें लागेल म्हणून अधीरतेनें त्यानें मधेंच विचारिलें, “ आत्यावाई, टांग्यांत बसून गंमत पाहायला जायचं आहे ना ? मग घाल ना मला सदराचड्डी. ”

हें ऐकतांच सुमननें घड्याळाकडे पाहिलें तों सव्वाआठ वाजले होते. नेहमींच्या संवयीप्रमाणें जीभ दांतांखालीं चावून तिनें आपलें गेलेलें अवधान व्यक्त केलें. “ च् च् भारिच नादिष्ट आपण. रंगाभाऊ आज स्टुडिओ पहायला जायचं आहे, हें विसरून जाऊन खुशाल गप्पा मारीत बसलों आपण. ह्या मकरंदानं आठवण केली म्हणून बरं झालं नाहीं ? रात्रीचे आठ वाजले असते तरी आपला हा ‘ काव्यशास्त्रविनोद ’ संपला नसता. नाहीं कां ? ”

“ होय खरंच ? मघांपासून तेवढ्याकरितां तेवढ्यासाठींच आपल्या ‘ तायडेसाहेबांना ’ लौकर लौकर आटपण्याची घाई करीत होतें. नुस्ता मकरंदाला चहा पाजतां तोपर्यंत मी इकडलं सारं उरकून

ठेवतें म्हटलें तर एवढा चहा पाजतां आला नाहीं. कसा संसार करताल कुणास ठाऊक ? मला तर बाई त्यांची मोठीच काळजी वाटते. ” गंभीर चेहरा करून वहिनी म्हणाली.

“ ए, तुला नको हिची काळजी, आई बाबा आहेत समर्थ. तूं आपली माझी काळजी घेत जा. सकाळ संध्याकाळ दोन वेळां सुभ्रास भोजन तेवढं प्रेमळपणानं देत जा म्हणजे मिळविलंस. ” रंगाभाऊनं डोळे मिचकवित म्हटलें. त्यावर वहिनींनीं बायकांचा नेहमींचा शब्द उपयोगांत आणला.

“ भाऊराया, आपल्या ह्या तत्काळ कुमकेबद्दल मी आपल्यावर शतसहस्र अभिनंदनाचा मारा करीत आहे. ” हंसत हंसत सुमन म्हणाली.

*

*

*

नट्टापट्टा करण्यांत विशेष वेळ न घालवतां दोर्धीनींहि आपआपले पोषाख केले. रंगा तर एका मिनिटांतच कोट अडकावून तयार झाला. शिरस्त्राणाची तो विशेष दरकार करीत नसे. असली असली, नसली नसली, मकरंदाला मात्र टोपीशिवाय आणि तीहि जरीची तांबडी असल्याशिवाय होत नसे. एक वेळ चड्डी नसली तरी चालेल, पण टोपी पाहिजे. मोठा सनातनीच होता तो.

थोड्याच वेळांत सर्वजण टांग्यांत बसून मालिनी सिनेटोनचा स्टुडिओ पहावयास गेलीं. मालिनी सिनेटोन दर रविवारीं सकाळीं ९ ते १० प्रेक्षकांना पहायला उघडा असे. उद्यांच रंगाभाऊ नि त्याची बायको परत आपल्या गांवीं जाणार होतीं; म्हणून जायच्या अगोदर बोलपट कसे तयार करतात या जिज्ञासेनं प्रेरित होऊन

तीं सर्व पहायला गेलीं. त्यांत प्राहाण्याची विशेष उत्सुकता रंगाभाऊच्या बायकोलाच होती. तिला सिनेमाचें विशेष वेड होतें. हा सीन कसा केला असेल? तें मोठ्या तोंडाचें सिंहासन खरोखरच एवढें मोठें केलें असेल कां? वगैरे सर्व शंका तिच्या डोक्यांत घोटाळूं लागल्या.

स्टुडिओच्या प्रवेशद्वाराशीं टांगा थांबतांच मकरंदानें उडीच ठोकली. रंगाभाऊची बायकोहि आनंदानें झटकन् खालीं उतरली. रंगाभाऊ नि सुमन ह्यांना मात्र एवढी उतरण्याची धाई करावीसी वाटली नाहीं. कदाचित् ही धांवपळ पाहून इतर लोक आपणास गांवढळ समजतील अशी त्यांना भीति वाटली असावी.

सुमननें चोहोंकडे पाहिलें तों लोक टोळ्या टोळ्या करून कांहीं तरी गप्पा छटीत होते. सायकलची तर अशी राग लागली होती कीं, एक तासापुरती त्या कोणी भाड्यानें दिल्या तर सहज पंचवीस तीस रुपये येतील अशी एक विनोदी कल्पना तिच्या मनांत चमकून गेली. प्रवेशद्वाराशींच मालिनी सिनेटोन लिमिटेड अशी न्युऑन साईन्सची भव्य पाटी होती. स्टुडिओच्या पुढील बाजूस डायरेक्टर व मालक लोकांचे बंगले एकाद्या पलटनींतील सैनिकाप्रमाणें शिस्तींत बांधले होते. तेथला तो शहरापासून दूर असल्यामुळें आलेला निवांतपणा मनाला विशेष आल्हादित करीत होता. पाठीमागील झाडीनें गर्द आच्छादलेल्या डोंगरावरचे विजेचे प्रचंड खांब आणि त्यांवरून नेलेल्या तारा पाहून तिला वाटलें शहराशहराला आपुलकीनें बांधणारे धागेदोरेच आहेत जणूं! तिच्या मानसमंदिरांतला खांडेकर अजून कांहीं कल्पना करूं लागला तोंच दारावरचा भय्या म्हणाला, “आप आपना नाम देकर अंदर जावो.”

रंगाभाऊनें गेटवर जाऊन आपलें नांव व आलेल्या माणसांची संख्या दिली. पुढें जाण्यासाठीं त्यानें पाऊल उचललें तोंच गेटऑफीस-मधून कोणीस म्हटलें, “ मि. एम्. के. ह्या मंडळीबरोबर जाऊन या तुम्ही. ”

पुढें पाऊल उचललेलें सुमननें मार्ग घेतलें. तिनें चटकन् मान फिरवून मार्ग पाहिलें तों ‘ मनोहर ’ उभा !

पळभर तिच्या दृष्टीला अंधारी आल्यासारखें झालें. तिनें आपल्या दृष्टीला विचारलें, “ कोण मनोहरच कां ! दृष्टीनें उत्तर दिलें, “ होय ग बाई हा मनोहरच. अगदीं तुझाच मनोहर. दोन वर्षांपूर्वीं मुंबईला नोकरीला जातो म्हणून गेलेल्या नि एवढ्या मुदतींत नांवपत्ता नसलेला हाच तुझा मनोहर ! ”

मनाच्या असल्या विमूढ अवस्थेंत तिच्या तोंडून शब्दच फुटेना. क्षणमात्र ती तशीच उभी राहिली. तिला त्या स्थितींत उभें राहिलेले पाहून रंगाभाऊला जरासें आश्चर्य वाटलें. तो म्हणाला देखील, “ सुमन, इथं काय उभी राहिलीस ? चल ना. बघ तुझी बहिनी स्टुडिओच्या दारापर्यंत गेली देखील. ”

हे शब्द ऐकतांच भानावर येऊन सुमननें ‘ छे: कुठं काय ? ’ अशा आविर्भावानें एक कृत्रिम हास्य केलें व ती झराझरा पुढें चालूं लागली. पण तिचें अंतर्मन सारखें म्हणत होतें, “ मनोहर आतां सांपडलास नाहीं कां ? मनोहर—मनोहर. ”

मनोहरनें एकदांच तिच्याकडे पाहिलें. इथें सुमन भेटेल अशी त्याची अपेक्षाच नव्हती. तिच्यापासून दूर दूर राहण्यासाठीं त्यानें इतके दिवस तिला आपला पत्ता लागूं दिला नाहीं. पण आतां भेट-

ल्यावर मात्र त्याचा निश्चय डळमळला. कांहीं तरी बोलण्यासाठीं त्याचे ओंठ विलग झाले. पण बरोबर माणसें आहेत याची जाणीव होऊन त्यानें आत्मसंयमन केलें. एकाद्या अनोळखीप्रमाणें निर्विकार चेहेरा करून तो त्याचेबरोबर चालूं लागला.

“ मि० एम्. के. ” रंगाभाऊ आपल्या वाऱ्याड्याला म्हणाला.

“ आम्हांला सगळें सगळें दाखवा बरं कां. ”

स्मितपूर्वक हंसून एम्. के. म्हणाला, “ हो. तें तर माझं कामच आहे. आलेल्या जिज्ञासूंच्या साऱ्या शंका नि जिज्ञासा पुऱ्या करणं माझं कर्तव्यच आहे. ’

“ कां हो ह्या बोलपटांत तुम्ही कोणतं काम केलं आहे ? ” बहिनीनें कुतूहलानें विचारलें.

“ मी इथं नुकताच सहा महिन्यांपूर्वी आलों आहे. त्या वेळेस मी इथं नव्हतो. आतां नवीन होत असलेल्या ‘ काळाकृष्ण ’ या बोलपटांत काम करीत आहे. आतां जातांना सांगणारच सारं आहे मी. इथून जायचं हं. ” स्टुडिओच्या दारांत शिरतांच भव्य असा आंतील भाग असलेला पाहून बहिनीला नि मकरंदाला फारच आश्चर्य वाटलं. मकरंद तर आनंदानें नाचूंच लागला. दोन कोंपऱ्यांत चालू असलेल्या बोलपटांतील सेटिंग्ज उभारलीं होती. चोहोंकडे विजेचे मोठमोठे दिवे लटकत होते.

“ अगवाई, केवढे मोठे हे दिवे ! नि आहेत तरी किती ! ”

“ अन् हा गोकुळाचा देखावा तरी कसा हुबेहूब केला आहे. ” बहिनी म्हणाली.

एम्. के. सांगूं लागला, “ आमच्या आगामी ‘ काळाकृष्ण ’

ह्या बोलपटांतील हीं सेटिंग्ज आहेत. पलीकडे नंदाचें घर नि गोठा केला आहे. शवय तों बास्तबता राखण्यासाठीं आम्ही दक्षता घेतों. इथलं सेटिंग्ज उभें करण्याचें काम संपलें म्हणजे मग शूटिंग करतो. आतां वंसाच्या दरवारचा एक प्रचंड सीन करण्याचं काम चालूं आहे. अर्धाअधिक तो तयार आहे. बाकीचा लौकरच होईल. आतां पलीकडे चला. तेथें फित्म घेतल्यावर डेह्लप कशी करतात, कशी वाळवतात, त्याचप्रमाणें रेकॉर्डिंगाहि त्यावर कसें कसें असतें त्याची सर्व माहिती तेथें आहे. असे असे चला. ” हातानें त्या रूमची वाट दर्शवीत तो पुढें आला.

स्टुडिओंतील प्रत्येक खोलींत नेऊन तो तेथील सर्व माहिती सांगत होता. ही रंगपटाची खोली, ही वाद्यांची खोली, ही अमुक नि तमुक. पण यातील एकाद्या शब्दाच्याहि लहरीचा सुमनच्या कानावर पड-साद उमटत असेल तर शपथ ! एकाद्या मंत्रमुग्ध केलेल्या माणसासारखी ती नुसती पहात होती नि नाचत होती. तिचें मन मात्र मनोहरभोंवतीं सारखें घोंटाळत होतें. मागील सर्व चित्रें तिच्या डोळ्यासमोर नाचत होती. आई, बाबा कुणीदेखील आपल्या विरुद्ध नव्हतें. उलट मनोहरसारखा पति आपल्याला मिळणार म्हणून आईनें संदिग्ध रीतीनें एकदां आपली पाठाहि थोपटली होती. फक्त मनोहरनेंच काय तें स्पष्ट सांगितलें नव्हतें. एरवीं त्याच्या प्रेमळ कृतीनींच जिथें त्याच्या प्रेमाची परिस्फुटता केली, तेथें कबुली-जबाबाचीच काय जरूरी ? एकदां मात्र आपण त्याला स्पष्टपणें लमाबद्दल विचारलें; त्यावर असें कांहीं चमत्कारिक रीतीनें आपल्याकडे पाहून तो म्हणाला, “सुंमन तुझ्यासारख्या सुंदर नि निप्पाप

मुलीबरोबर लग्न करण्याची मला हिंमत होत नाही. ” पण त्यावर जेव्हां आपण त्रागा केला तेव्हां त्यावेळेपुरते ‘ हो हो ’ करून दुसरे दिवसापासून तो जो बेपत्ता झाला तो आतां भेटतो आहे.

सुमनच्या या विमनस्क वृत्तीकडे कोणाचेंच लक्ष नव्हतें. रंगामाऊ, बहिनी नि मकरन्द आपल्याच रससेवनांत मग्न झालीं होती. मनोहर मात्र मधून मधून तिच्याकडे पहात होता. आणि त्या पाहण्यांत असा अर्थ होता कीं, सुमन, तुझ्याशीं मला थोडावेळ तरी बोलायला मिळेल कां ?

सुमननें वर पाहिलें तों मनोहरनें आपली नजर तिच्याकडे वळविलेली तिला दिसली. त्याच्या दृष्टीतील एक प्रकारचा कारुण्यभाव पाहून तिच्या हृदयांत खोल खोल कुठें तरी बोंबल्यासारखें झालें. धैर्याच्या डोळ्यांत अश्रून चमकावें असं तिला वाटलं. सकाळचा गार वारा वहात असून देखील तिला आभाळ अंधारलं असं भासलं. या विचाराच्या भरांत स्टुडिओ पाहून केव्हां संपलं हें देखील तिला समजलं नाही. द्वारापाशीं येतांच मनोहरनें सुमनकडे अशा नजरेनं पाहिलं कीं सुमन....सुमन एकच मिनिट, अन् मग जा हवं तर....

कुणाच्या लक्षांत न येईल अशा रीतीनें सुमननें मान हलविली. ती तशीच पुढें गेली. रंगामाऊ टांग्यांत बसल्यावर ती म्हणाली.

“ माऊ, इथ माझ्या एका मैत्रिणीकडं काम आहे थोडेसें. आतां आयतं इथपर्यंत आल्यें आहे तर तेवढं करून येतें. तुम्हीं पुढं जा. जेवावयाच्या वेळेला येतेंच तिची सायकल घेऊन. ”

“ अग पण सुमन ” रंगामाऊ त्यावर कांहीं आढेवेढे घेणार तों किंचित् चिडून सुमन, म्हणाली “ अग नाही न कांहीं नाही; येतें

म्हणतें ना मागाहून ”

“ बरं बोवा. केव्हां वाटेल तेव्हां ये ” असें म्हणतच त्यानें टांगेवाल्याला चालविण्याचा इषारा दिला.

रंगाभाऊचा टांगा दृष्टीआड झाल्यावर सुमन परत वळली. फाटकाच्या आंत येऊन चालू लागली तों दारावरचा भय्या ओरडला, “ देखनेकी टाईम खतम हो गई है. अब तुम अंदर नहीं जा सकेंगे ”

ती एकदम तेथेंच उभी राहिली. तोंच पलीकडून आवाज आला, “ रामकिसन उन्कु अंदर आना दो ”

आणि आवाजाच्या मागोमाग मनोहर हंसत आला.

“ ये सुमन, आपण बिन्हाडीं जाऊं. निवांतपणें बोलतां येईल तेथें. होय ना ”

सुमन कांहींच बोलली नाही. ती मुकाट्यानें त्याच्या मागोमाग चालली. तिच्या मनांतला विचारांचा सागर हेलावत होता. मुखावर विलक्षण आर्तता पसरली होती.

बिन्हाडांत आल्याबरोबर मनोहरनें बाकडी तिकडी पडलेली खुर्ची नीट सरळ ठेवली. सकाळच्या डाकेनें आलेहीं पत्रें न फोडतांच बाजूला सारून ठेविलीं. खोलीची एक खिडकी अर्धवट उबडली गेली होती ती पूर्ण उबडीत मनोहरनें म्हटलें, “ सुमन, बैस त्या खुर्चीवर. ”

किंचित् हंसल्याप्रमाणें सुमननें मान हालविली. बोलायला सुरवात कशी करावी हें तिला समजेना. गोंधळून जाऊन ती खोलींतली बस्तू पाहूं लागली. समोरच टेबलावर मनोहरचा फोटो होता. तिच्या उजवीकडच्या भिंतीवर एक भ्रुप फोटो लटकत होता. नीटसा

दिसेना म्हणून तिनें किंचित् बाकून पाहिलें तों अगदींच साधारण प्रतीची स्त्री नि मनोहर एकमेकांशेजारीं उभे होते. त्यांच्या पुढ्यांतीं एका छोट्या स्टुलावर एक दहा बारा महिन्याचें बालक हंसत होतें.

हें पाहिलें मात्र तिच्या मस्तकात कसलीशी विलक्षण चमक मारिली ती आब्रेगानें म्हणाली, “ मनोहर, अखेर फसवलंत ना मला ? ”

“ तुझ्या दृष्टीनं असेल पण माझ्या नाही. ” शांतपणानें मनोह म्हणाला. त्याच्या बोलण्याची शांतता, हाच प्रश्न येईल हें दर्शवीत होती

“ प्रत्येक अपराधी आपल्या दृष्टीनं धर्मराजाचा अवतारच असतो. ”

“ सुमन, सुमन कशाचा वरं हे घाब घालतेस ? मी अपराधी आहे पण मी अपराध का केला हें ऐकल्यावर मात्र, तूं माझी कां केल्याशिवाय राहणार नाहीस. दोन वर्षांपूर्वी मी इथून नाहीस झालेलों पाहून तुझ्या जिवाला झालेल्या असंख्य यातना प्रत्यह माझ्या डोळ्यासमोर उभ्या राहातात. प्रत्यही तुझा केविलबाण चेहरा माझ्यापुढं उभा राहातो. ”

“ आणि तूं दिलेलीं वचनं, केलेल्या आणाभाका, मनांत उभविलें भावी सुखाचे मनोरे तीं मात्र सारीं विसरून गेलास नाही कां ? ”

“ विसरलों नाही, सुमन अगदी तुझ्या गळ्याशपथ ! अद्याप तं माझ्या मनाच्या आतल्या कप्यात शाबूत ठेवून दिली आहेत. सुमन माझ्या आयुष्यांतिल तीं ओलाव्याचीं ठिकाणें आहेत. ”

“ असं दुटप्पी बोलणें तुहां पुरुषानांच शोभतं ” सुमन किंचित् कठोरतेनें म्हणाली.

व्यथित अंतःकरणानें मनोहर लागलाच म्हणाला, “ दुटप्प नाही हें सुमन, काय नि कसं सांगूं ? कदाचित् बोललों तर तू

अपमान केल्यासारखं होईल; पण पोटांत राहात नाही म्हणून बोलतो. सुमन, आपलं लग्न झालं असतं तर दोघांच्याहि सुखाला बणवा लागला असता. ”

हे शब्द ऐकतांच अंगावर एकादा साप पडावा तसे सुमनला झाले. तिची वृत्ति बघिर होऊन गेली. ज्याच्यामाठीं आपण एवढा जीव पाखडला त्याच्या तोंडून असे उद्गार ?

“मनोहर, बोलवतं तरी कसं हें तुला?” तिनें व्याकुळतेनें विचारलें. खुर्चीवर नीट बसून मनोहर म्हणाला, “ सुमन, आधीं त्या खुर्चीवर नीट बैस. सारं सागतां. मात्र माझ्यावर असलेली तुझ्या प्रेमाची सावली हें ऐकून निघून जाईल अशी मला भीति वाटते. म्हणून सुमन तुला एक विनति, प्रार्थना करतां कीं, सारं ऐकून घेतल्यावर माझ्यावर न प्रेम दाखविता नुसती सहानुभूति दाखविलीस, तरी मी भाग्यवान समजेन. ” बोलता बोलतां मनोहरचा कंठ भरून आला. त्याच्यानें पुढें बोलवले नाहीं.

“ मना-मना कसं रे बोलतोस असं ” कंपित स्वरांत सुमन म्हणाली. “ ऐक सुमन, मन घट्ट करून ऐक. मीच तुझ्या प्रेमाला लायक नव्हतो. माझ्या स्वभावांत एक मोठा न्यूनगंड आहे. एरवीं मी कितीहि संभावीत असलों तरी माझा स्वभाव अत्यंत मोहवश आहे. कुणाहि स्त्रीकडे मी ताबडतोब आकर्षिला जातो. माझं मन इतकं चंचल आहे कीं, निष्ठा म्हणून कुणावरच मला प्रेम करतां येणार नाहीं. आज ज्या स्त्रीकरतां मी प्राण टाकीन तिच्या उघां. मरणोन्मुख स्थितींत तोंडांत पाणी घालण्याइतकें देखील प्रेम उरणार नाहीं. आणि त्यांतून माझा निर्वाह नटाच्या पेशावर, कितीतरी

मल्याबुच्या स्त्रीपुरुषांशीं माझा संबंध येणार. मग मी किती वाहवेन याचा नेम नाही. अन् सुमन खोटं सांगत नाही. माझ्या या स्वैर जीवनाला थोडासा लगाम बसत असेल तर केवळ तुझ्या आठवणनि. लज्जा वाटण्यासारखं एकादं कृत्य मोहाच्या भरांत माझ्या हातून घडलं तर तुझी आठवण होतांच मला एक तऱ्हेची भीति वाटते, पश्चात्ताप वाटतो. माझ्या मनांतल्या तुझ्या मूर्तीपुढें मी क्षमा मागतों.”

“ माझ्यावर देखील तूं एकनिष्ठेनें प्रेम केलं नसतेस ना ? ”

“ फक्त कांहींच दिवस. तिन्हीं त्रिकाळ जर तुझं सांनिध्य मला लाभलं असतं, तर तुझ्या प्रेमाचा आणि सौंदर्याचा माझ्या मनावरचा कैफ उतरून गेला असता. माझ्या चंचल मनानं पुनः उसळी खाली असती. आणि सुमन तुझं जीवित मात्र मी दुःखी करून टाकलं असतं. माझं मन असं बेलगाम आहे कीं, तुझे कोणतेच पाश मला बांधू शकले नसते. तुझं जीवन असं दुःखीकष्टी होऊं नये म्हणून मी इथून निघून गेलों. ”

“ पुरे पुरे ” आवेगानें तोंड झाकून स्फुंदत सुमन म्हणालीं,

“ जास्त सांगून कशाला माझ्या मनाच्या व्यथा वाढवितोस ? ”

“ माझ्या बोलण्यानं तुला त्रास होत असेल. पण झालंच माझं बोलणं. अवचित आज भेटलीस. तुझ्याशीं खूपखूप बोलावंसं वाटलं; म्हणून तुला विनंति केली. थोरमनानं तूंही इथं आलीस. पण हें काय ? सुमन रडते आहेस तूं ! सुमन ! सुमन ! ”

.मनोहर भावनेच्या भरांत एकदम खुर्चीवरून उठला. रडत असलेल्या सुमनचे दोन्ही हात डोक्यावरून एकदम काढून तिचे अश्रू

रजेपुरता वैद्य

:

:

७

दोनचे ठोके पडताच पार्वतीबाईंनीं समोरची पोथी नीट बांधून पुन भक्तिभावानें नमस्कार करून वरच्या कोनाच्यांत ठेवून दिली. पाच वेळ वाचीत बसल्यामुळें अंग अवघडलेसें वाटल्यामुळें त्यांनीं अग आई ग ' असा दु.खोद्वार काढीत गुडघ्यावर भार देऊन त्या उल्या. आज शनिवार असल्यामुळें रघुवीर शाळेंतून अर्डाच वाजतां पार होता. तेव्हां त्याला कांहीं तरी खायला करण्यासाठीं त्या त्रयंपाकघरांत आल्या. रघुवीरला कच्च्या पोह्यांचा चिवडाच फार आवडत असल्यामुळें पोहें काढून घ्यावेत ह्या हेतूनें त्यांनीं बाजूच्या कामानाच्या शेलफकडे पाहिलें तों पोह्यांचा डबा त्यांना तेथें दिसला आहे. कदाचित् आंतल्या खोलींत असेल असें वाटून त्या पुनः उठल्या, तो त्यांच्या कंबरेला विलक्षण लचक भरल्यासारखी वाटून या दुःखावेगानें तेथेंच बसल्या. बसूनच यांनीं हांक मारली 'सूनबाई.'

पण बाहेरच्या दिवाणखान्यांत सूनबाईंच्या जिवाची कोण धांदल चालली होती. दुपारच्या सिनेमाच्या जादा खेळाला जाण्यासाठीं त्या वेषभूषा करीत होत्या. पहिल्यांदा त्यांनीं जरीचें लुगडें नेसून आरशांत पाहिलें, रूप न्याहाळलें, तों शिः ! ह्या भर उन्हांत कां मला हें शोभणार आहे ? असें टीकात्मक बोलून करवती दाते असलेल्या काळ्या कांठाचें पांढरें पातळ तिनें काढलें. त्या पातळाची नेसण पुरी होत आहे तों त्यांच्या मनांत आलें कीं, ह्याला शोभणारा ब्लाऊझ पण

कोठें आहे आपल्यापाशीं ! पांढरें पातळ नि हिरवा ब्लाऊझ ! वाः माझ्या रंगसंगतीची लोक परीक्षाच करतील ! नि ' त्यांच्या ' तरी पसंतीला हें उतरेल कां ? सूनबाईच्या मनाचा असा गोंधळ उडाला होता. त्या चडफडत कपाटांतील पातळाशीं ' दांडगाई ' करीत होत्या, तों पार्वतीबाईची हांक त्यांच्या कानीं आली. मनाशीं चिडून ती पुटपुटली, ' एक क्षणभर देखील ह्या असंत घेऊं देत नाहीत मला. म्हणायचं सूनबाई ! पण कामें सांगायचीं किती ! सूनबाई हें कर, सूनबाई तें कर, दगडन् धोंडे. त्यापेक्षां मी सारं करीत जाईन; पण ' ह्याना ' आहे ना आपल्या आईसाहेबांच्या प्रेमाचा गोडा ! आईच्या हातची भाकरी खाल्ल्याशिवाय ह्यांचं पोटच भरत नाहीं म्हणे. जसं काही आईच्या मागं हे उपाशींच रहाणार आहेत ! नसतं मेलं सोंगच माजवायचं. ' स्वयंपाक घरांतून पुनः हांक आली, " सूनबाई, तेवढा पोह्यांचा डबा आणून दे पाहूं. "

म्हातारीवरचा राग पातळावर खसूकन फेकून देण्यांत काढून अत्यंत त्रासिक झालेली मुद्रा कशीबशी थाऱ्यावर आणण्याचा प्रयत्न करीत विमल स्वयंपाकघरांत आली व शेलफकडे पाहत म्हणाली, " इथंच होता ना डबा. "

" इथं नाहीं आहे तो. काल पोहे नीट करतांना मधल्या घरांत नेला होता तिथं असेल तो. "

सासूबाईच्या लक्षांत न येईल अशा जोरानें हातपाय आपटीत विमल मधल्या घरांत आली. डब्यांतील पोहे ताटांत काढून घेऊन तिनें ते पार्वतीबाईच्या पुढें नेऊन ठेवलें व पुनः आपल्या नववस्त्र-

“ तेवढं तिखटामिठाचं पाळं खालीं ठेवून जा. उठवत नाहीं आज अगदी. कंबर कशी लचकल्यासारखी झाली आहे. ” बोलतां बोलतां त्यांना पुनः चमक मारलीशी वाटून त्यांनीं एक दुःखोद्गार काढला ! आपल्या गोन्यापान कपाळावर आंठ्याचें जाळें फुलवून विमलनें पाळें खालीं काढून ठेवलें. पुनः कांहीं म्हातारीचा हुकूम सुटतो कां याची मिनिटभर वाट वघून तिनें दिवाणखान्याकडे मोर्चा बळविला.

आपल्या पातळाच्या निवडणुकीला जसजसा उशीर होत आहे, तसतशी सिनेमाची वेळ जवळ येत आहे असें पाहून डोळे मिटून जें पातळ हातांत येईल तेंच नेसून तयार व्हावें असा विमलच्या मनानें सुवर्णमध्य काढला. नाहीं तर जादा खेळच काय, पण रात्रीचा दुसरा खेळ जरी संपून गेला, तरी आपल्या मनांतलें हें आंदोलन स्थिर होणार नाहीं असें तिला वाटलें. डोळे मिटून तिनें पातळ काढलें, अन् हाय रे दुर्दैवा ! तिनें पहिल्यांदा नेसलेलेंच जरीचें हिरवें पातळ पुनः तिच्या हातांत आलें. किंचित् नाराजीनें तिनें पातळाची घडी सोडली.

तोच पाळण्यांतून केवळ आली ! “ आई अं S S ”

“ तुम्हींही उठलांतच कां ? ” त्रासिकतेनें ती पुटपुटली, “ अस्सं अगदीं वेळ साधून उठत जा. नाहीं तर दूध घालायला मुद्दां उठवावं लागतं झोपेंतून बाळाला. एरबीं हच्चा तितका वेळ झोपेल, पण आज ! सिनेमाला जायचं ना ! मग सारींजणं छळून घेतल्याशिवाय कां राहतील ? ” मनार्शी बोलतच ती लुगडें नेसूं लागली. म्ण पाळण्यांतील बाळजीवाला एवढा उशीर कसा खपावा ? त्यानें एकदम नापसंतीदर्शक त्रागा केला, “ आई—आईSSS ” “ आलें रे मेल्या ”

बडून ती म्हणाली, “ जरा कुठं वेळ लागला कीं, रडून घर
 वक्यावर घेतो आहे. रडूं लागल्याबरोबर धांवतपळत पाळण्यापार्शीं
 जर झालं पाहिजे जसं कांहीं ! जणूं याचे आम्ही नोकरच—”

“ नोकर कोण ? मालकीणबाईं तुम्ही साक्षात् ” आंत येतांना
 पोझरतें बोलणें ऐकून रघुवीर म्हणाला, “ पण आंतून बाबूची
 तिकाळी ऐकूं येत आहे तिकडे लक्ष नाहीं वाटतं आपलं ? ”

त्याला एकदम आंत आलेला पाहून विमल जराशी लज्जित
 ाली. ती हळूच म्हणाली, “ मग ध्यावं जरासं त्याला. दिसतें
 आहे ना मी कामांत आहे ती ! तिचें सर्वांग न्याहाळून हंसत
 घुबीर म्हणाला, “ ओः कसलं पण मोठुं काम ! ” यावर त्याचें
 ांहीं तरी मोठें थोरलें लेक्चर होईल या भीतीनें तिनें मध्येंच
 गडिकतेनें म्हटलें, “ असूं द्या आमचं कसलं तरी काम ! ध्यायचं
 ाला अगोदर ” आणि त्याला विशेष खुलविण्याच्या हेतूनें तिनें
 टें म्हटलें,

“ अन् आई तर केव्हांच्या बसल्या आहेत आपली वाट पहात.
 घापासून चार वेळां त्यांनीं मला विचारलें ”—

“ काय ; ”

“ आपण आलांत कां ते ! ”

“ असं म्हणाली आई ? अगदीं हेच शब्द ? नीट सांग आई
 ाय बोलली तें. अगदीं तिचे शब्द हवेत मला ऐकायला. ” हंसून
 घुबीरनें सांगितलें. त्यावर लाजून विमल उत्तरली, “ इश, त्यांचे
 ाब्द मी कशी उच्चारूं ? ” आजूबाजूला पहात रघुवीर म्हणाला,

पेकायला ? मग विमल, बोल ना काय म्हणाली ती ? ” किंचित् गंभीर चेहरा करून विमल म्हणाली, “ आपल्याला काय बाई, जसा हुकूम होईल तसं वागायचं. आडांत जीव दे म्हटलं, घायचा; सांग म्हटलं, सांगायचं; सांगूं ? त्या म्हणाल्या, “ रघुवीर नाहीं कां आला अजून ? ”

“ आलाय बरं बाईसाहेब. अगदीं आपल्या पायापाशीं हजर आहे ! ” तिचा हात आपल्या हातांत घेऊन तिच्या लाजून चूर झालेल्या मुखाकडे पाहत हंसत रघुवीर म्हणाला, “ कांहीं हुकूम आहे कां आपला ? ”

त्याच खेळाडूपणानें विमलनें उत्तर दिलें, “ हो, आहे, बाबूला घेऊन जरा खेळवा, अन् सिनेमाला जायचं आहे हें लक्षांत ठेवून लौकर सज्ज व्हा. ”

होकारदर्शक मान डोलवीत रघुवीर आंत गेला व पाळण्यांतून मुलाला काढून घेऊन हातांवर झेलीत स्वयंपाकघरांत येऊन बसला. समोर बसलेल्या पितापुत्राकडे पार्वतीबाईनीं एकदां नीट न्याहाळलें. आपला रघुवीर—नि रघुवीरचा रघुवीर किती छान आहेत माझीं बाळ ! रघुवीर अगदीं थेट असा दिसत होता लहानपणीं. लागलीच गतकालांत त्यांच्या मनानें भरारी मारली. आपलें हातांतलें काम बिसरून त्या तशाच आतुरलेल्या नजरेनें पाहूं लागल्या.

त्यांचें तें टक लावून पाहणें रघुवीरला जरासें चमत्कारिक वाटलें. तो गोंधळून म्हणाला, “ हें काय आई ! असं कां पाहातेस ? कांहीं होतंय कां तुला ? बरं कां वाटत नाहीं ? ”

यावर लागलीच भानावर येऊन बळेंच हंसून त्या म्हणाल्या,

“ छे रे, मला कुठं काय होतंय ? हो, पण पाय धुतलेस कां तूं ? तुझ्यासाठीं पोटांचा चिवडा करून ठेवलाय. जा बाळ, ऊठ, हात-पाय धू. किती उन्हांतून आलास तूं ! तुझाच चेहरा उन्हांनं उतरल्यासारखा दिसतो आहे. ”

“ वा ! मला काय झालं आहे ! तुझं आपलं कांहींतरीच. हो, पण चहा टाक लौकर. आतां सिनेमाला जायचं आहे. चल, आटप लौकर ! ”

यावर मुकाट्यानें पार्वतीबाईनीं चहाचें आधण टाकलें. थोड्याच वेळांत आपला जामानिमा आटोपून विमल आंत आली. तिच्या त्या थाटाकटे पार्वतीबाईनीं पाहिलें. समुद्रांतून वर आलेल्या लक्ष्मीसारखी त्यांना ती दिसली !

“ आई, ही करील चहा, बाजूला हो तूं. तुझ्या जित्राला वरं बाटत नाहीं म्हणून म्हणतों. ”

रघुवीरच्या या बोलण्यावर विमलनें किंचित् निषेधपदर्शक मान हालविली. आतां चहासाठीं चुलीपुढं बसायचं म्हणजे एवढा केलेला खटाटोप नाहीं कां व्यर्थ जाणार ? चुलींतली राख उडून, पातळ नाहीं का खराब होणार ? छे बाई, अगदींच ‘ ह्यांना ’ कळत नाहीं. असा तिच्या मान हालविण्याचा अर्थ होता.

“ छे रे, मला काय एवढा चहा करतां येणार नाहीं ? सूनबाई एवढें दूध मात्र बाळाला पाजीव हं; घे बाई ती वाटी ” हें ऐकल्यावर विमलचा चेहरा खुलून आला.

चहाचा प्रोग्राम आटोपल्यावर विमलनें घड्याळाकडे पाहिलें.

सुरूं होणार नि आपण तर अजून इथेंच, या विचारानें तिचा जीव बैचेन झाला. तिनें अधीरतेनें म्हटलें, “ पाहिलंत ना घड्याळांत किती वाजलेत ते ? चलायचं ना मग. ”

“ चांगलीं दहा मिनिटं आहेत अजून अन् थिष्टर का लांब आहे इथून ? भारीच बोवा तूं उतावीळ ! आतां चहा-चिबडा झालाय, पोट कसं जड झालं आहे. इतकीं धांवपळ आपल्याच्यानं नाहीं बोवा होणार. जरा सावकाशीनं घे ! ”

“ नका बाई माझा असा विरस करूं. जायचं म्हणून ठरल्यावर न गेलों तर माझ्या मनाला कशी रुखरुख लागते. तुम्हां पुरुषांचं ठीक आहे. एकटे असतां. मनांत आल्याबरोबर जातां. पण आमचं का तसं आहे ? ”

“ तुम्ही सवत्स आहांत हें आम्हांला माहीत आहे. पण मी म्हणतो, झाला थोडा उशीर तर तिथं कोणी दंड-शिक्षा तर करणार नाहीं ना ! जाईल फार तर एखादा रील. ” मुद्दाम रेंगाळत रघुवीर म्हणाला. तेथेंच एका खुर्चावर बसून निराशेनें विमल म्हणाली, “ नकोच मग जायला. असला अर्धा सिनेमा पाहिल्यापेक्षां घरांत बसलेलं कायं बाई ? ”

“ ओ: तेंही कांहीं बाईट नाहीं. असली सुबुद्धि सुचली तर माझे पैसे बांचतील. झालं म्हटलं, तर तेवढेंच संसाराला उपयोगी पडतील. काय, खरं ना ? ” निराशेनें रडकुंडीला आलेल्या विमलकडे हंसत पाहत रघुवीर म्हणाला.

मघल्या घरांत काम करतां करतां पार्वतीबाईना हें सारें बोलणें ऐकूं येत होतें नि कौतुकही वाटतं होतें. किती खेळीमेळीनं हीं मुलं

वागताहेत. हातांतलें काम टाकून त्यांनीं त्यांच्या बोलण्याला कान दिला. रघुवीर म्हणत होता, “ ए: रडायला काय झालं ? सिनेमा नाही म्हटलं कीं रडूं यावं इतकं ? चल, पूस ते डोळे; अगदींच वेडाबाई आहेस. उगीच उगीच गमतीनं बोललों तें खरंच वाटतं तुला ? अशी रडकी बायको आपण नाहीं नेणार बरोबर. जरा हंसरं तोंड कर ना ! ”

ऊन पडतांच पाण्याचे थेंब चकाकावेत तसे आनंदानें तिचे डोळे चमकले. “ हो, असं बोललं म्हणजे झालं वाटतं, हें तरी खरं ना पण ? नाहीं तर उंबऱ्याच्या बाहेर पाऊल टाकल्यावर पुनः फिरायचे बेत—झालेच पहा तनि—”

डोळे पुसून तोंड स्वच्छ करीत आनंदानें विमल म्हणाली.

“ अग, पण आईला येऊं दे ना, बोलाव तिला ! ”

हे ऐकतांच पार्वतीबाईना रघुवीर आपल्यावर किती प्रेम करतो आहे याची जाणीव झाली. त्या मनांत आनंदून म्हणाल्या, “ कशाला, बाळ मला म्हातारीला सिनेमा नि फिनेमा. काय करायचा आहे मला ? तुझं प्रेम मला मरेपर्यंत मिळालं म्हणजे झालं. ” आतां सूनबाई बोलवायला आली म्हणजे तुम्ही जा; मी आजारी माणूस कसं येणार म्हणून सांगावं, असें मनांत आणून त्या बाजूला ठेवलेलं काम पुनः पुढ्यांत ओढून करायला सुरवात करणार तों सूनबाईचे शब्द त्यांच्या कानीं पडले.

“ इश ! म्हणजे सासूबाई कां येणार आहेत बरोबर ? ”

“ कां, तिनें सिनेमा पाहूं नये कीं काय ? ”

“ तसं नव्हे, पण आपण तरुण माणसांत त्यांच्यासारखं बयानं

झालेलं माणूस आलं म्हणजे तेवढा आपल्याला संकोच नाही कां वाटायचा ? त्यांची अडचण नाही कां होणार आपल्याला ? ”

हे शब्द ऐकले मात्र ! पार्वतीबाईंच्या हृदयावर एकदम कुणीतरी घाव घातल्यासारखें वाटलें. “ माझी अडचण, माझ्या पोराना मी गेल्यें तर माझीच अडचण होईल ? त्यांचं मी इतकं कौतुक करीत असतांना त्यांचीं कुचंबणा होईल ? ” त्यांचा कंठ भरून आला. “ माझ्या पिलांना माझी अडचण ! पांडुरंगा, असं कसं होईल रे माझ्या हातून ? त्यांना तरी कसं वाटलं ? ” दुःखावेगानें त्यांचे दोन्ही डोळे भरून आले. असहायतेनें त्यांनीं तेथेंच अंथरणावर अंग टाकून दिलें.

आंत येऊन रघुवीर आईला जातों म्हणून सांगायला आला; तों त्या झोंपी गेल्या आहेत असें त्याला वाटलें. उगीच कशाला उठवा म्हणून दार पुढें करून तो आणि विमल सिनेमा पहायला गेलीं.

वरील गोष्टीला दोनच दिवस झाले होते. पार्वतीबाईं खिन्न मनानें आपलें काम करीत होत्या. मनांत त्या अत्यंत उदास झाल्या होत्या. कोणत्याच गोष्टीचा त्यांना उल्हास वाटत नव्हता. ज्यांच्या-बद्दल आपण एवढें जिवाचें पाणी करावें, त्यांना त्याबद्दल कांहींच न वाटतां उलट आपलीच अडचण वाटावी, याबद्दल त्यांच्या मनाला अत्यंत क्लेश झालें. तरी सकृद्दर्शनी त्या तसें न दाखवितां नित्या-प्रमाणें काम उरकीत होत्या.

रघुवीर सकाळचा चहा पिऊन वर्तमानपत्र चाळीत बसला जेत्ना व विमलही तेथेंच कायसें करीत होती. इतक्यांत काय झालें कुणाला ठाऊक. विमल एकदम भीतीनें ओरडली, “ अग बाई ! असा कां

माझा बाळ करतो आहे—पहा हो जरा याला—रघुवीर ताडकन उठला व विमलपार्शी येऊन पाहूं लागला, तों त्याला तें पाहून चमत्कारिक वाटूं लागलें— त्यांची गोंधळलेली मुद्रा पाहून अगर्दीच धीर सोडून विमल म्हणाली, “ आईला तरी बोलवा अगोदर. त्यांना तरी दाखवा हा असा कां रडतो आहे तें. उठा, उठा हो, बघवत नाहीं मला हें. बोलवा त्यांना अगोदर; नाहीं तर मीच हांक मारते. आई, आई ”— तिची ही हांक ऐकतांच पार्वतीबाई धांवत आल्या. त्यांना वाटलें कदाचित् बाळाला कांहीं तरी चाबलें असेल म्हणून सूनबाई मीतीनें ओरडली असेल; पण प्रत्यक्ष पाहतात तों बालग्रहाच्या झटक्यानें तें मूल हातपाय झाडीत होतें आणि फिरवीत होतें. पार्वतीबाईंना पाहतांच एकदम मोठ्यानें रडतच विमल ओरडली, “ आई, पहा हो माझा बाळ कसा रडतो आहे तें; असा कां करूं लागला आहे हा; पहा पहा हो जरा. डॉक्टरला तरी घेऊन या. आः माझा बाळ माझा बाळ— कसं करूं रे मी. ” आणि तिनें पुनः रडायला मुरवात केली. तिला धीर देत पार्वतीबाई म्हणाल्या, “ असं काय वेड्यासारखं करते आहेस सूनबाई. अग, लहान मुलांचीं दुखणीं हीं, त्याला का एवढं घाबरावं लागतं ? चळ, ऊठ, दे त्याला माझ्या मांडीवर नि वेखंड नि आलं घेऊन ये. ऊठ, रडूं नकोस अगर्दी, ह्याला काय होतंय ? जाईल आतां हा झटका, अग, थंडी बाधली, दुसरं काय ? ”

त्यांच्या मांडीवर मुलाला देऊन विमल वेखंड वगैरे पाहण्यासाठीं धांवाधांव करूं लागली. तसल्या प्रसंगीं कां तिला ते जिव्हास लौकर सांपडणार होते ? अगर्दी रडकंडीला येऊन ती शोधं लागलीः पण

थोड्याच वेळांत जरूरीच्या वस्तू तिला सांपडल्या. त्या त्यांच्या पुढें ठेवून बाळाच्या अवस्थेकडे पाहात विमल हुंदका देत म्हणाली, “ पहा ना माझ्या बाळाकडे जरा—अजून झाडतोय पाय. ”

“ रडूं नकोस, अगर्दीं गप्प रहा. आतां रघुवीर डॉक्टरला घेऊन येईल व सारं काहीं नीट होईल. घाबरून जाऊन कां कुठं भागत असतं ? रघुवीरला देखील लहानपणीं एकदां असंच झालं होतं. पण घे बरं जरा याला, दुसरं एक औषध सुचलय् मला. तें तरी डॉक्टर येईपर्यंत करतें मी. ”

भरून गेलेले डोळे पुसत विमल म्हणाली, “ नको हो, राहूंचा त्याला तुमच्याच माडीवर; मला सांगा काय आणायचं तें. त्याच्याकडे पाहिलं कीं, मला धीर निघत नाहीं. ”

“अग, पण तुला साधायचं नाहीं तें औषध. थोडा वेळ घे याला. ”

तों ती जास्तच रडत म्हणाली, “ पायां पडतें मी तुमच्या; पण राहूंचा त्याला तुमच्याच मांडीवर; तुम्ही आहांत म्हणून मला एवढं तरी सुचतय्. नाहीं तर हें बघून मीच बेशुद्ध होऊन गेलें असतें. माझा बाळ ! माझ्यावर एवढी दया करा, पण आजचा दिवस तरी तुमच्याजवळ राहूंचा तो. ”

“ काय वेडी आहेस तू. दया करायला बाळ परका कां आहे मला ? माझ्या बाळाचा बाळ, कुलदीपक आहे माझा. आजचाच दिवस कशाला, पण माझ्या कुडींत जीव असेपर्यंत मी ह्याला माझ्यापासून दूर करणार नाहीं. ” छातीशीं बाळाला घट्ट धरून पार्वतीबाईनें म्हटलें:

इतक्यांत रघुवीर डॉक्टरला घेऊन आला. डॉक्टर मुलाला तपासूं लागले. विमलला अगर्दीं राहवेंना. तिनें रडत रडतच विचारिलें,

“ असं कशानं झालं हो माझ्या बाळाला ? ”

“ आतां थोडं ठीक दिसतंय. झटक्याचा जोरही बराच कमी झालाय. मुलाला दांत येताहेत वाटतं. अच्छा, घाबरायचं कांहीं कारण नाहीं. (विमलकडे पाहत) अन् तुम्ही अशा धीर सोडून रडताहांत काय म्हणून ? छे छे, अगदीं शांत रहा. अहो, असं भिण्याचं मुळीं कारणच नाहीं. आतां प्रकृति ठीक आहे त्याची. मी आतां औषध पाठवून देतो, तें आज तीन वेळां घ्या. संध्याकाळीं मी पुनः एकदां पाहून जाईन ! ” डॉक्टरचें हें बोलणें ऐकून विमल जराशीं शांत झाली. रघुवीरनें दिलेले विहिजिटचे तीन रुपये स्विसांत टाकून डॉक्टर निघून गेले आणि त्यांच्या पाठोपाठ औषध आणण्याकरितां रघुवीरही वाटली घेऊन सायकलवर स्वार झाला.

मांडीवर स्वस्थ पडलेल्या मुलाकडे पार्वतीबाई पहात होत्या. कसें कुणाला ठाऊक, पण त्यांच्या मनाचें फाटक एकदम मोकळें झालें. शाळा सुटल्याबरोबर मुलांचा घोळका जसा बाहेर पडतो, तसा अनेक विचारांचा घोळका त्यांच्या मनांत गर्दी करूं लागला. दोनच दिवसांपूर्वी आपण सूनबाईला अडचण वाटत होतो आणि आज आपल्याशिवाय इथलं पानही हळं नये ? आपली उपयुक्तता आजच सूनबाईच्या ध्यानांत आली काय ? कदाचित् तिच्या तारुण्यमुलमआकांक्षांना परवाच्या बोलण्याचं कांहीं वाटलं नसेल; पण बाण मारणाऱ्या शिकार्याला कां पडलेल्या जिवाच्या यातना समजणार आहेत ? किती दौडलं तें बोलणं. मन कसं होरपळून गेलं. ती वेदनांची शिरशिरी पुनः एकदां त्यांच्या मनाला कापीत गेली. त्याबरोबर दुखावलेल्या अंतःकरणांतून उफाळून आलेले कढ त्यांच्या डोळ्यांतून पाझरूं लागले.

मी आणि ती !

: : ८

रविवार आणि आळस हे सखे भाऊ आहेत असें मी निःशंकपणें म्हणूं शकतो. कारण रविवारच्या दिवसाइतका आळस माझे अंगांत कधीच शिरत नाही. रोज सकाळीं पांच वाजतां उठून नेमानें मंडईतली भाजी सहाच्या ठोक्याला घरीं आणून टाकणारा मी, आज आठ वाजून गेले तरी चहा पीत घरांतच रेंगाळत होतो. हातांतला कप खाली ठेवून खुंटीवरील पिशवी सायकलला अडकवीत मी सुमतीला विचारिलें,—“ हं बोल लौकर ! काय आणायचें आज तें ? नाही तर मी आणावी एकादी भाजी नि ती पाहतांच तुझ्या कपाळावर चढावी आंठी. तसलं काहीं मला पसंत नाही. हं बोल झटपट ”—

नुकत्याच गाळलेल्या चहाचा कषाय गाळणींतून झटकीत किंचित् सरोष मुद्रेनें सुमति म्हणाली, “ तर तर आपण आणलेली भाजी मी अगदीं फेंकूनच देतें वाटतं. आपणांला काय आवडत असेल ती आणा. अन् रोजच्यारोज तेंच काय सांगायचं ? मंडईत काय चांगली भाजी दिसेल ती आणावी. ”

“ विचारलं म्हणजे काय मान चढतो वाटतं ? बरं नको सांगूस. तुला न आवडणारीं कालीं नि कडवंच्या, ह्याच आणतो म्हणजे झालं. मला मंडईत तेवढीच भाजी दिसली म्हणून मग सांगेन. ”

“ तीं आणा, त्याबद्दल मीं काहीं म्हणेन कां पहा ? पण तुम्हांला न आवडणारी पुरणाची पोळी करून ठेविली तर मात्र रागावूं नका—”

बोलत बोलतच तिनें गाळणी वर खुंटीवर अडकवून ठेवली, व माझ्याकडे पुनः मान फिरवून म्हणाली, “हें पहा, माझ्या मनांत एक कल्पना आली आहे. रोजच्यारोज कोणची माजी आणायची ह्याची उगीच चर्चा करण्यापेक्षां कोणच्या दिवशी कोणची माजी करायची ह्याचं एक आपण पत्रकच तयार करूं म्हणजे झालं—सोमवारीं—मेथी व बटाटे; मंगळवारीं—मटार, कोथिंबीर; बुधवारीं—भोपळा, आलें,—काय हंसूं कां आलं माझ्या बोलण्याचं ?—”

“छट्ट हंसूं कशाचं यायचं ? मोठं पद्धतशरि काम होईल हें ! रोज जेवायचं किती याचं देखील आपण पत्रक तयार करूं—सोमवारीं मुद्दभर—भात नि पळीभर वरण; मंगळवारीं चतकोर भाकरी नि चमचभार चटणी.—मोठें बेश काम होईल बघ सुमति हें ! पसंत बुवा आपल्याला एकदम—”

माझी ती थट्टा पहातांच सुमति बरीचशी चिडल्यासारखी झाली—“साहून टाकीन मी दूध हें असं बोलाल तर ! दुपारच्या चहाला दूध नाहीं मिळायचं नि मी करायचीही नाहीं पण—”

जास्त बोलून उगीच डिवचण्यात अर्थ नाहीं, असें पाहून मी सायकलवर टाग मारून बाहेर पडणार तोंच कोणीतरी मला हांक मारलीशी बाटली; म्हणून मीं मागें वळून पाहिलें, तों आमचे दोस्त सपत्निक माझ्याकडे हात हालवून मला बोलावित आहेत असें दिसलें. सायकल वळवून मीं त्यांच्यापाशीं जातांच ‘दोस्तराष्ट्रा’ चा ‘ह्ला’ आला. पहिलीच ‘तोफ’ उडाली, “मन्या लेका ! बहिरा बिहिरा झालास कीं काय ? समजत नाहीं. आम्ही इतक्या हांका मारल्या. माझी नाहीं निदान हिची तरी हाक तुला ऐकूं

यायला पाहिजे होती. हिचा पल्लेदार अतएव कर्कश आवाजाचा आजपर्यंत मला केवढा पण आधार नि अभिमान होता— ”

हैं ऐकतांच दोस्तराप्ट्राच्या देवतेनें एकदम महिषासुरमर्दिनीचें रूप घेतलें. दुर्दैवानें असलेल्या दोनच हातानें आपला निषेध प्रकट करीत ती म्हणाली, “ आपण खरोखरीच Sound Proof कानाचे म्हणूनच टिकलात माझ्या या तोफखान्यापुढं. नार्हीतर एव्हांना आपल्या कानाचे कानबले झाले असते नार्हीं ? मनोहरपंत, असलं वेळीं अवेळीं आलेलं थट्टेचं उघाण मला नार्हीं बाई आवडत. ”

तो प्रेमकलहाचा. सीन जास्त वेळ पाहण्यापेक्षां त्यांनीं मला कशाकरितां बोलावळें या उत्सुकतेनें मीं म्हणालों, “ श्रीधरपंत आणि सत्यभामाबाई, मीं दोघांची एकमेकांच्या चुकांबद्दल एकमेकांजवळ क्षमा मागून विनंति करितों कीं, माझ्यावर आपल्या बोलावण्याचा कां हल्ला झाला ? ”

“ त्याचें असें झालें कीं ” श्रीधर सांगूं लागला, “ कालच सोलापुराहून बापू नि त्याची बायको आली आहे. त्याच्या नि ह्या बाईसाहेबांच्या (तिरपा कटाक्ष टाकून) मनांतून अमरज्योतीच्या पार्थी कांहीं रुपयांचा चक्काचूर करून टाकण्याचा विचार आहे. तेव्हां म्हटलं माझ्याबरोबर तुलाहि आपल्या जाळ्यांत ओढून घेऊन बुडवावें. आजच्या दुपारच्या खेळाला जायचं आहे. आम्ही बरोबर दोन वाजतां सहकुटुंब व सहपरिवारें येत आहोंत. चहाची नीट व्यवस्था ठेव. पिंवळा लिफ्टनचा डबा वापर वरं कां—आधीं सांगून ठेवतों. तुझं नि सुमतीचं तिकिट काढून ठेवतों आहे मी. नीट हशियार रहा. ”

“ कोण बापू नि त्याची बायको आली आहे ? छान्. किती दिवसांत बेटा मेटला नव्हता. आतां कुठं सोलापुरला का असतो ? ”

“ हो तिथल्या मिलमध्ये आहे तो. तुझी त्यानं आल्याबरोबर चौकशी केली. सुमतीची ओळख व्हावी अशी त्याच्या बायकोची इच्छा आहे. ”

मधेंच सत्यभामा म्हणाली, “ मोठा छान आहे बाई तिचा स्वभाव. दोन दिवसांतच आमचं इतकं मेटकूट जमलं आहे कीं, कांहीं बोलायची सोय नाही. गप्पा मारण्याच्या नादांत आमचं कालचं रात्रीचं जेवण तर एक वाजतां आटपलं. ”

“ खैरच म्हणायची ही. नाहीतर कालचं जेवण उद्यां आटपलं असतं तर काय करायचं होतं ! इलाज कां होता त्याला ? ” मधेंच श्रीधरनें एक चिमटा घेतला. पुनः तंटा, पुनः तो सीन, पुनः रीटेक--

मीं घाबरून मधेंच म्हणालों, “ अच्छा, श्रीधर दुपारीं तयार आहे आम्हीं आपल्या स्वागताला. आतां बापू येऊं दे नि त्याची बायको येऊं दे. असा आतिथ्यानें गार करून सोडतो कीं बस्स ! जाऊं दे मंडईत मला लौकर, सामान आणून टाकून सुमतीला गडबडीनें तयारी करावयास लावतो. पुनः लॉन्डींतून कपडे आणायचेत्. प्रोव्हिजन स्टोअरमधून किरणा सामान आणायचं--घासलेट तेल आणायचं आहे--किती तरी कामं पडलीं आहेत. अच्छा. ”

माझा हात दाबीत श्रीधर म्हणाला, “ आज दुपारचा खेळ सोडायचा नाही बरं. किती दिवसांनीं आपल्या दोस्ताची गांठ पडली आहे ही. सहकुटुंब पुनः अशी केव्हां वेळ येईल कोण जाणे ?

सुमति नि तूं तयार रहा बरं ! कसली देखील सबब चालणार नाहीं आज मला. ओढून नेईन तसा नाहीं आलास तर—अच्छा. ”

सायकल भिंतीला लावून मंडईतून आणलेली भाजी घेऊन लग-बगीनेच मीं घरांत पाऊल टाकलें. पिशवी थोड्या जोरानें खालीं फेंकून देऊन, कपाळावर येणारी बट मनाजोगती नीट करीत बसलेल्या सुमतीला म्हणालों, “—एकदम जल्दी मंगताय् आज. सुमे, आज आपल्याकडे पाहुणे येणार आहेत दुपारी चहाला. जल्दी आटप.”

“ चहाला ?— कोण आहेत बाई हे पाहुणे ? ” भिवया संकोचित करून तिनें विचारलें.

“ आहेत असेच दोन पायांचे, बापू आहे त्यांचं नांव नि शकू आहे त्यांच्या सहचारिणीचं नांव. सोलापूरला असतात ते. ५१ रुपये पगार आहे त्यांना, दहा रुपयांचं भाड्याचं घर आहे त्यांचं—”

“ पाया पडूं कां आपल्या ? सरळ बोलायचं नाहीं असा कां आपला अधिकांतला नेम केला आहे ? ”

“ ओ ! डोन्ट बी सो सीरिअस्. सरळ सागतों मग तर झालं ? आज दुपारीं तो श्रीधरसह आपल्याकडे येणार आहे. आमचे ते लंगोटी—नो पायजमा दोस्त. दोघांनीं एका दिवशीं एकमेकांची कॉपी केली म्हणून दणकून मार खाल्ला; म्हणून एकमेकांना एकमेकांची सहानुभूति उत्पन्न झाली व त्याचं रूपांतर शेवटीं दृढ मैत्रीत झालं. दुपारच्या चहाच्या वेळेला मटारची उसळ नि रब्याचे लाडू कर—”

“ दुपारीं किती वाजतां येणार आहेत ते ? हो आपल्याला सांगायला विसरलेंच मीं, माझीही बाळमैत्रिण आली होती मघांशीं.

कालच ती मुंबईहून आली. दुपारीं ' अछूत कन्या ' पहायला येण्या-साठीं तिनं मला गळ घालून तिकिट काढून ठेवलं आहे. म्हणून म्हणतयें कीं, दोनच्या अगोदर तुमचे मित्र आले असते तर बरं झालं असतं. ”

“ ओहो ! तुला देखील मी हेंच सांगणार होतो. आम्ही तिघां दोस्तांनीं आज दुपारीं ' अमरज्योती ' ला जाण्याचा बेतच केला आहे मुळीं. तुला आलं पाहिजे आज सिनेमाला माझ्याबरोबर.

“ मी कशीं तुमच्याबरोबर येऊं शकणार ! माझ्या मैत्रिणीनं तर माझं तिकिट काढून अगदीं गळ्याची शपथ घालून गेली आहे. तिचा कसा मी विरस करूं. तुम्ही एकटे जा हवे तर सिनेमाला ? ”

“ वाः श्रीधरनं तर एव्हांना सहा तिकिटं काढलीं देखील असतलि. त्यानं मला अगदीं बजावून सांगितलं आहे कीं, सगळ्यांनीं मिळून मजेनं जायचं म्हणून. अन् तूं आतां म्हणतेस कीं, माझ्याबरोबर येत नाहीं म्हणून. श्रीधर काय म्हणेल मला ? निदान बापूच्या बायकोला तरी काय वाटेल ? ” ती माझ्याबरोबर न येतां तिच्या बालमैत्रिणीबरोबर जाणार व आमचा सर्वांचा विरस करणारा हें पाहतांच मला थोडासा राग आला.

“ तुम्ही म्हणतांहे मला देखील पटतें पण तुम्ही माझी 'पोझिशन' कां पहात नाहीं ? तुमच्या बापूप्रमाणें माझी कमल देखील किती दिवसांनीं माझ्याकडे आली आहे. तिला येतें म्हणून सांगून, गेलें नाहीं तर तिला देखील वाईट नाहीं कां वाटायचें ? ती तरी काय म्हणेल ? ”

“ तें कांहीं मला माहीत नाहीं. मी सांगतो तुला आज दुपारीं

आमच्याबरोबर आलंच पाहिजे. तुझ्या मैत्रिणीला कांहीं तरी सबब सांगून परत लाव म्हणजे झालं.” मी तोड काढली हें ऐकतांच ती किंचित् रोषानें म्हणाली, “तुम्हीच कांहीं तरी सांगून तुमच्या मित्राला परत पाठविलें तर बरें होणार नाहीं कां ? माझ्या मनाचा बिरस झाला तर चालेल पण तुमचा बिरस होऊं नये असें तुम्हांस वाटतं, नाहीं ? माफ करा—मीहि मनुष्यच आहे. बोलतांना एखादा शब्द जर गेला तर क्षमा करा; परंतु तसं होणं अगदीं अशक्य आहे, असं मला वाटतं.” खालचा ओठ बरच्या दांतानें दाबून ती निश्चयानें म्हणाली.

“ माझ्या बोलण्याची कांहींच का किंमत नाहीं ? ”—मी.

“ मीहि तसंच म्हणाल्यें तर ? ”—ती.

“ श्रीधर, बापू काय म्हणतील मला ? ”

“ माझी कमळा तरी मला काय म्हणेल ? ”

“ बस् बस् आजपर्यंत मीं तुला अगदीं फुलाप्रमाणें वागविलें त्याचा मोबदला हेच शब्द वाटतं ? ”

“ आणि मी तरी आपल्याशीं आजपर्यंत एकाद्या वाघिणीप्रमाणें वागल्यें आहे कां ? तुम्हांला जसें आपल्या मित्रमंडळीचें मन मोडूं नये असं वाटतं तसं मला माझ्या मैत्रिणीचं मोडूं नये असं वाटलं तर तें पाप का होईल ? मी फक्त माझ्याबद्दलच तिला सांगितलें, तुम्ही तर मला न विचारतांच माझ्याबद्दल त्यांना सांगितलें.”

तिच्या ह्या बोलण्याचा मला इतका संताप आला कीं, कांहीं बोलण्याची सोय नाहीं. असं वाटलं कीं एकदम—

शेवटीं किती झालें तरी आम्ही बोलूनचालून पतिपत्नि. अशी

‘हेर हिटलरी’ तरी किती वेळ चालणार ? दोघांनीं एक कप चहा घेऊन एक तोड काढली.

दोनच्या सुमारास बापू, शकू, श्रीधर, सत्यभामा व तिची बाळमैत्रीण कमळा हीं सर्व मोठ्या थाटामाटानें व गरम नरम चहा लाडू मिळणार या कल्पनेनें डुलत डुलत माझ्या घरापुढें येऊन पाहातात तों काय ? दाराला कुलूप लागलेलें व दाराला अडकावलेली एक चिठ्ठी. तें पाहाताच तीं सर्व आश्चर्यानें थक होऊन गेलीं. विस्मयानें धांवत येऊन ते चिठ्ठी वाचूं लागले:—

“ श्री. श्रीधर, बापू व कमळाताई यांसी:—

मघांशीं ती. काकांची तार आल्यामुळें आम्हांस तिकडे जाणें भाग पडलें. आपला विरस झाला पण त्याला नाइलाज आहे. आमच्या अपरिहार्य संकटाकडे सहानुभूतीनें पाहून क्षमा कराळ अशी आशा आहे. क. लो. अ. हीं विनंति.

आपले,

मनोहर प्रभाकर देशपांडे

सौ. सुमति देशपांडे

कुलूप लागलेल्या खोलीच्या आंत बसून दाराच्या फर्टांतून आम्हीं हें सर्व पहात व ऐकत होतो व मधूनच एकादा चहाचा घुटका घेऊन हंसत होतो.

